

پر اندلس (سپین) د مسلمانانو واکمني ته لنډه کتنه

لیکنه: محمد رسول پرویز (زبیر افغان)

Ketabton.com

فهرست

۱	د ليکوال سريزه	۱
۳	تر اسلام مخکې د اندلس شاليد	۲
۳	د اندلس د نومونې وجه	۳
۵	جغرافيه او حدود يې	۴
۵	سياسي او اقتصادي وضعيت	۵
۶	د قوطيانو شمېر او د مشر ټاکلو طريقه	۶
۷	رسمي مذهب او ژبه يې	۷
۸	ټولنيز ژوند	۸
۹	اندلس ته د مسلمانانو د ورتلو لاملونه	۹
۱۱	پر اندلس د مسلمانانو بريد	۱۰
۲۰	په اندلس کې د مسلمانانو لومړنۍ اشتباه	۱۱
۲۲	د بلاط الشهداء ستره جگړه او د مسلمانانو پريکنده ماتې	۱۲
۲۵	د اندلس پر خاوره اموي خلافت	۱۳
۲۶	اندلس ته د تيريدلو فکر	۱۴
۳۰	د مصادري جگړه او قرطبي ته د عبد الرحمن دخول	۱۵
۴۲	د خلافت سقوط	۱۶
۵۲	مراطين په اندلس کې	۱۷
۵۵	له قدرته د ملوک الطوائف ايسته کول او د اندلس اتحاد	۱۸
۶۰	د غرناطې د مملکت دور (يا وړوکي اندلس)	۱۹
۶۲	د غرناطې سقوط او په اندلس کې د مسلمانانو د دورې پای	۲۰
۶۵	په اندلس کې د مسلمانانو د ماتې لاملونه	۲۱
۶۸	ماخذونه	۲۲

بسم الله الرحمن الرحيم

د ليکوال سريزه

الْحَمْدُ لِلَّهِ الْمَتَّفِرِدِ بِالْبَقَاءِ وَالْقَدَمِ، الْمُنْزَهَ عَنِ الْفَنَاءِ وَالْعَدَمِ، وَصَلَوَاتُهُ عَلَى رَسُولِهِ
مُحَمَّدٍ خَيْرِ بَرِيَّتِهِ، وَعَلَى آلِهِ وَصَحْبِهِ وَأَزْوَاجِهِ وَذُرِّيَّتِهِ.

دغه ليکنه مې د پوهنتون له لوري راته صنفی فعالیت په توګه انتخاب شوې وه چې موضوع د هغوی وه او تحقیق یې باید ما خپله کړی وای. نو لومړی مې دا لیکنه په پوهنتون کې استاد ته وړاندې کړېده چې تر هغه وروسته استاد وهڅولم چې دا لیکنه یو ځای خپره کړم خو نور کسان ورڅخه استفاده وکړي، له دې امله مې وغوښتل چې د کتاب په بڼه یې واوښم او بیا یې انلاین کړم چې د ګټې اخیستنې وړ شي.

د کتاب مراجع په اخر کې ذکر شوي دي، که څه هم محدود دي، خو ما پر هغو کتابونو تکیه کړې ده چې تر ډېره حده یې له خرافاتي روایاتو او بې ځایه ادعاګانو څخه ډډه کړې ده، ځینې مشهورې کیسې چې د اندلس په اړه په کتابونو کې موږ لوستې وې، هغه بې اساسه وې چې ما یې ځای پر ځای یادونه کړې ده او د رد دلایل مې هم ورسره راوړي دي.

مراجعو ته حوالې په لمنلیک کې راغلې دي چې لوستونکو ته اساني شي خو نه د کتاب لوستلو تسلسل یې ګډوډ شي او هم که یې ځای پر ځای د سرچینې کتل غوښتل هغه هم ژر پیدا کړي.

د تاريخ په اړه دقيقه پريكړه نه شي كيداى، د يوې موضوع په اړه منفي يا مثبت دريځ د هغې د دلايلو قوت او ضعف ته په كټو كېږي چې بيا هم سل سلنه پريكړه نه وي بلكې ترجيح وركول كېږي، نو كه دلته زه د ترجيحي قضاوتونو په اړه تر يوه بريده ښه وم، دا به مې د ښې مطالعې او غوره سرچينو پر انتخاب دلالت كوي او كه خطاوتلى وم، نو زما قصور او نقص به په گوته كوي.

په پښتو كې د اندلس په اړه زياته څه نه دي ليكل شوي، كه څه هم د موضوع دومره لويه ده چې بايد د ماسټرۍ تيزس يا د دوكتورا ريزلټيشن پر وليكل شي، اما زما دغه كار ښايي د راتلونكو زياتونو لپاره يو گام وي. نور ورځې كتاب ته چې تاريخ ته مو ورسره بوزي.

پېروز

۲۹/۱۱/۲۰۲۰

۹/۹/۱۳۹۹

تر اسلام مخکې د اندلس شاليد

د اندلس د نومونې وجه:

د اندلس پخوانی نوم ایباریه دی، رومیان چې دې سیمې ته راغلل د هسپانیه نوم یې پر کینود چې وروسته په منځنیو پیړیو کې په سپین واوښت.^۱

د اندلس اوسنی نوم اسپانیه (هسپانیه) او پرتګال دی، شپږلکه کیلو مترمربع مساحت لري. د میلاد په درېیمه یا هم د پنځمې پېړۍ په شروع کې د فندال په نوم یو قوم چې عرب یې وندال وایي، له سویلېن، ډنمارک او ناروې څخه همدغې سیمې ته را وکوچیدل البته ځینو مورخینو دغه قوم او ورسره نور یې جرمني یاد کړي دي. د فندال معنا ده وحشت، کوچیتوب او له مدنیته پردیتوب، دغه کوچي قبایل په همدې سیمه کې د لیر وخت لپاره واوسیدل له دې امله دغه منطقه د فندلسیا نوم واخیست چې وروسته اندلسیا/اندلس شوه. له دوی سره قوطیانو جګړې وکړې چې په پایله کې یې د عیسویانو د قوط په نوم یوې ډلې حاکمیت واخیست او د مسلمانانو تر راتلو یې حضور درلود.^۲

خو ابن اثیر (مړینه: ۶۳۰هـ) په الکامل فی التاریخ کې د اندلس د نومونې بله وجه هم ذکر کړې ده. دی وایي:

أَوَّلُ مَنْ سَكَنَهَا قَوْمٌ يُعْرَفُونَ بِالْأَنْدَلُسِ، بِشَيْنٍ مُعْجَمَةٍ، فَسَمِيَ الْبَلَدُ بِهِمْ، ثُمَّ عَرَبَ بَعْدَ ذَلِكَ بِسَيْنٍ مُهْمَلَةٍ، وَالنَّصَارَى يُسَمُّونَ الْأَنْدَلُسَ أَشْبَانِيَّةً، بِاسْمِ رَجُلٍ صُلِبَ فِيهَا يُقَالُ لَهُ: أَشْبَانِسُ، وَقِيلَ: بِاسْمِ مَلِكٍ كَانَ بِهَا فِي الزَّمَانِ الْأَوَّلِ اسْمُهُ إِشْبَانُ بْنُ طَيْطَسَ، وَهَذَا هُوَ اسْمُهَا عِنْدَ بَطْنِ مُوسَى. وَقِيلَ: سُمِّيَتْ بِأَنْدَلُسَ بْنِ يَافَثَ بْنِ نُوحٍ

^۱ تاریخ العرب و حضارتهم فی الاندلس: ۱/۱
^۲ اندلس من الفتح الى السقوط: ۷/۱، قادة فتح الاندلس: ۵۶/۱

وَهُوَ أَوَّلُ مَنْ عَمَّرَهَا. قِيلَ: أَوَّلُ مَنْ سَكَنَ الْأَنْدَلُسَ بَعْدَ الطُّوفَانِ قَوْمٌ يُعْرَفُونَ بِالْأَنْدَلُسِ، فَعَمَّرُوهَا وَتَدَاوَلُوا مُلْكَهَا دَهْرًا طَوِيلًا، وَكَانُوا مَجُوسًا.^٣

ژباړه: لومړی هلته د اندلس په نوم قوم اوسیده چې په شین ویل کېږي، دغه سیمه د دوی په نوم ونومول شوه، بیا یې شین په سین واوښت، نصارا اندلس ته اشبانيه وایي، د هغه کس په نوم یې یادوي چې دلته راځړول شوی د هغه نوم اشبانس و، بل قول دادی چې د اشبان بن طیطس په نوم دغې سیمې پاچا در لود چې دغه نوم د اندلس لپاره مشهور جغرافیه پوه بطليموس هم تایید کړی دی، د بل قول له مخې لومړی دا سیمه د نوح علیه السلام یوه لمسي اندلس بن یافث بن نوح وادانه کړه، بل قول دادی چې دلته لومړی تر طوفان وروسته د اندلس په نوم یو قوم اوسیده چې دا سیمه یې ودانه کړه او زیات وخت یې پکې پاچاهي وکړه، د دین له مخې مجوسیان وو.

د اندلس اطلاق یا پر ټول پرتګال او زیاتره اوسنۍ سپین باندې کېږي یا هم اندلس هغې سیمې ته ویل کېږي چې مسلمانانو حکومت پر کړی دی.^٤

^٣ الكامل في التاريخ : ٣٥/٤.

^٤ قادة فتح الاندلس: ٥٧/١.

جغرافیه او حدود یې:

اندلس یا جزیره نما ایبیریه د اروپایي وچې په جنوب لویديځه برخه کې واقع ده، جنوب ته یې د فرانسې البرت غرونه دي، همداشان یې له افریقایي وچې څخه د جنوب په خوا کې د جبل طارق تنګی بیلوي چې له ختیځه تر لویديځه یې عرض له ۱۳ تر ۳۷ کیلو میټره کېږي. دغه تنګی له بحر الاخضر یا اقیانوس او هم له بحر متوسط سره مېنلې.

شمال او شمال لویديځ ته یې بحر الاخضر دی، لویديځ سواحل یې هم د محیط الاطلسي یا اقیانوس پر سمندر دي، ختیځ او جنوب ختیځ سواحل یې بیا پر بحر متوسط یا سپین سمندرګي دي چې بحر رومي یا بحر شامي هم ورته وايي.^۵

سیاسي او اقتصادي وضعیت:

د اقتصاد له مخې اندلس بیاوړی و، زراعت، معدنیات او تجارت یې درلودل. دا هغه عوامل وو چې پر دغه مهمه جغرافیه یې نورو قوتونو ته د ور ختلو زړه ور کاوه. تر میلاد ۲۷ کاله وړاندې رومیانو د خپل مشر اوګستس په مشرۍ وکولای شو چې اندلس لاندې کړي، د میلاد په شروع کې د هغه ځای محلي اوسیدونکو رومي صبغه اخیستې وه، رومیانو د څو پیړیو لپاره دلته واک وچلاوه، اما د پنځمې میلادي پېړۍ له شروع سره چې دغې سیمې ته جرمني او نورو قومونه راغلل لکه فنډال، الالان، سویفي، دا نو ۴۰۸م سنه وه چې دغه اشغال نورو سختو کورنیو جګړو ته لار پرانیسته او تر ډېره وخته دغو قومونو او قوط غربي جګړه مارو یو د بل وینې توی کولې. قوط اصلا له شمالي اروپا څخه راغلي دي، فنډال او نور قومونه هم د دغې سیمې اصل هستوګن نه دي، اما دوی یا د قوط د

^۵ قادة فتح الاندلس: ۵۶/۱.

سترې قبيلې يوه بله پښه دي چې اصل يې ممکن له قوط سره يو وي، يا هم لکه مخکې چې مو وويل له ناروې او شاوخوا سيمو دلته راغلل چې د قوطيانو له راتلو سره په جگړه اخته شول او په اخر کې يې قوط د روميانو ملاتړ هم تر لاسه کړ چې فنډال او نور قبایل يې مات کړل او د اندلس پر جزيره نما يوازې د قوطيانو پاچاهي شوه چې دوې پېړۍ يې دوام وکړ.^٦

قوط غربيان دغه مهال په غاله (گاله) د فرانسې جنوب کې اوسيدل چې سختو جگړو يې د الا لان او فنډال قوت ور اوبه کړ او په ٤٢٩م کې مجبور شول چې شمالي افريقا ته د سمندر له لارې وتښتي، په دې ډول قوط وتوانيدل هسپانيه ونيسي او تر دغه مهال چې لا په شمال غربي سيمو کې د سويقي پاچاهي موجوده وه پر هغې يې هم بری تر لاسه کړ.^٧

د قوطيانو شمېر او د مشر ټاکلو طريقه:

که څه هم د هغه وخت په اړه د حصائې معلومات نه شته خو له نويو مورخينو ځينو اندازه کړې ده چې د دوی شمېر له دوه لکه بيا تر څلور لکه رسیده چې د اصلي اوسيدونکو شمېر يې له شپږ ميليونه تر اووه اټکل شوی دی.

د واکدارۍ نظام يې پاچاهي او پر انتخاب ولاړ و، مشر-به د نورو مشرانو او مذهبي کسانو له لوري ټاکل کيده، ځينو کسانو يې هڅه وکړه چې نظام مورثي کړي، خو دغه هڅې يې بريالۍ نه شوې، پاچا به اصل له قوط قوم سره اړه درلوده، له مشرانو څخه به و او ښه اخلاق به يې درلودل. مشر-به د نورو قومي مشرانو له منځه انتخابيده اما وروسته يې عادت دا شو چې زورور به عرش د تورې په زور نيوی او پاچا به د پوځ مشر هم و.

^٦ دولة الاسلام في الاندلس: ٢٧/١ - ٢٩.
^٧ تاريخ العرب و حضارتهم في الاندلس: ١٣/١.

پاچا کولای شول چې مذهبي کسان له خپلو منصوبنو لرې کړي، د چارو په اړه چې يې څنگه خوښه وه هغه ډول به يې پرېکړې کولې، پاچا يو مشورتي بورډ هم درلود چې د چارو په اړه يې مشورې ورکولې او خو لويه برخه واک له پاچا سره و، له دې امله نو دغه بورډ چندانې اثر نه درلود، پاچا به احکام صادرول، قوانين يې جاري کول او د مهمو امورو په اړه يې فيصلې کولې چې د مخې نيولو څوک يې نه و.

رسمي مذهب او ژبه يې:

د هسپانيه خلک د روميانو تر راتلو مخکې بت پرستان وو، کله چې روميان پر دغه سيمه واکمن شول نو عيسوي مذهب يې رواج کړ چې وروسته د دغې سيمې خلک هم په عيسوي مذهب شول؛ ځکه خلک د خپل واکمن په رنگ رنگېږي او موږ يادونه وکړه چې د دې سيمې خلکو د روميانو صبغه خپله کړې وه.

طلیطلې يو لوی مجلس درلود چې زياتره غړي يې مذهبي کسان وو، دوی به په ځينو وختونو کې سره راټوليدل چې د هیواد د سترو قضایاوو په اړه نظر ورکړي، د قوطيانو د واک مهال دا يو ستر ديني او سياسي قوت و. قوطيان له خپل سخت وحشيتوب سره کلک مذهب پاله هم وو چې مذهبي کسانو ته يې زيات درناوی درلود، له دې امله نو مذهبي کسانو د اشرافو په شان ژوند درلود او له خلکو يې ډېر ثروت او مالونه تر لاسه کول.^۱

قوطيانو چې د کاتوليک عيسويانو مذهب غوره کړ دغه مجلس يوه رسمي بڼه واخيسته چې د پاچا په امر به دایر کيده، لوړپوړي دولتي کسان به ورته راغونډيدل، په يوه وخت کې هم سياسي او هم ديني مجلس بلل کيده چې

^۱ دولة الاسلام في الاندلس: ۳۰/۱.

احکام او قوانین به یې د گڼو قضایاوو په اړه وړ کول، تر دې وروسته یې واک پران شو، ان د سترې محکمې بڼه یې خپله کړه، د نورو بانفوذه قومي مشرانو مجلس هم دې دیني مجلس ته ورگډ کړل شو، نو د دولت په چارو کې د نظر ورکولو ستر مجلس وگڼل شو چې د نظر ورکولو له اړخه د طلیطلې مجلس تر ټولو ستر بلل کیده.^۹

د اندلس لویه برخه اوسیدونکي د رومیانو له راتلو سره په مسیحي دین شول، رومیان کاتولیک وو، خو غربي قوطیان په لومړي سر کې اریوسي مذهب وو چې عیسی علیه السلام یې بشر-باله، تر ۳۷۷م همدغه باور دوام درلود، تر دې وروسته د ریکارید په وخت کې چې ۵۸۶م سنه کیده قوطیان هم د کاتولیک مذهب ته مایل شول. دغه یاد پاچا په دولتي کچه د یوه خاص مذهب له ملاتړه لاس واخیستل، په دې توگه ټولې کلیساوې د قوطیانو د واک مهال سره متحدې شوې او د کاتولیک مذهب له ملاتړه د پاچا تر نه ملاتړ وروسته رسمي ژبه لاتیني وټاکل شوه چې په ټولو ښارونو کې همدغه رسمي ژبه اعلان شوه.^{۱۰}

ټولنیز ژوند:

هلته ولس درې طبقو ته ویشل شوی و: یوه د اشرافو طبقه وه، بله عامه طبقه وه او درېیمه یې د غلامانو طبقه وه چې وروستی دوی طبقې په خپل ژوند کې ازادې نه وې، حتا د عامو خلکو څخه څوک له یوه ښاره بل ته نه شوای نقلیدلای که تللی وای، بیرته یې اصل ښار ته واپس کاوه. د غلامانو خو هیڅ هم خپل نه وو، دوی په ټوله معنا د بل لپاره کار کاوه او خپل ژوند کې یې هیڅ نه درلودل. د یهودو ښه لویه برخه هم په طلیطله او شاوخوا سیمو کې اوسیدل چې هغوی هم تر غلامانو

^۹ تاریخ العرب وحضارتهم في الاندلس: ۱۴/۱.

^{۱۰} تاریخ العرب وحضارتهم في الاندلس: ۱۷/۱.

کم ژوند نه در لود، ځکه دوی له عام ولس سره مذهبي اختلاف در لود چې د دې اختلاف له امله هغوی په کرکه ورته کتل او د غلامانو په شان ژوند یې ورسره کاوه، که څه هم یهودو اشرافو او مخورو کورنیو ته رشوتونه هم ور کول اما له دې سره بیا هم په ښه ژوند کې نه وو او نه دا کار د ټولو یهودو په وس پوره و. یوازې اشراف او د واک خلکو ښه ژوند در لود نور خلک ټول د وسیلې په توګه د اشرافو او واکدارو لپاره ژوندي وو چې د ژوند هر څه یې په هر ګړي کې د بل لپاره کیدل او د واک یې انصافه واکدارانو به تل خپل بوج پر بې وزلو او کمزورو ور اچاوه چې د هغوی د واک ژړنده په وچلېږي.^{۱۱}

اندلس ته د مسلمانانو د ورتلو لاملونه:

د عربو له جزیرې څخه د اسلام تر خپریدو وروسته مسلمانان په لنډ وخت کې د افریقا تر بیدیا ورسیدل چې دلته د اسلامي لښکرو تر فراغت وروسته د ولید بن عبد الملک په وخت کې چې زیاتره مسلمانان له خپل منځي اختلافونو خلاص شوي وو او په ختیځ و لویدیځ کې د مسلمانانو لښکرو پر مختلفو ګونو کول، د اندلس لور ته هم په دې وخت کې اسلامي لښکرو سر ور ښکاره کړ. د عواملو په اړه یې ګڼ بحثونه شوي دي چې مسلمانان ولې اړ شول له افریقا څخه تر سمندر بلې غاړې ته یوې بلې وچې ته ور تیر شي او د خپل بخت ستوری پکې وازمويي؟

د تاریخ العرب و حضارتهم في الاندلس لیکوال پر دې خبره زور راوړی چې مسلمانان یوازې د الهي پیغام د رسولو او نورو قومونو ته د اسلامي اخلاقو او ارزښتونو د ښودلو لپاره هم دلته راغلي وو او هم د نړۍ نورو برخو ته. ده په کلکه دا خبره رد کړې ده چې مسلمانان دې د مادیاتو تر لاسه کولو لپاره هلته تللي وي

^{۱۱} تاریخ العرب وحضارتهم في الاندلس: ۱ / ۱۱ - ۲۲.

یا دې هم د پاچاهي و امپراتوري د پراخولو هوس تر دې ځايه رسولي وي. نوموړي ليکوال د هغو رواياتو ضعف ته هم اشاره کړې ده چې جوليان د سېته والي د خپلې لور د عزت په خاطر د هغه وخت له پاچا لذريق سره خپه شوی و، یا هم لذريق چې د انقلاب له لارې واک نيولی و، جوليان له پخواني حاکم غیطشه سره ښې اړیکې لرلې له دې امله یې غوښتل چې مسلمانان پر اندلس ور وخېژي نو دوی ته یې دعوت ور کړ، یا هم د د غیطشه ملاتړو له مسلمانانو وغوښتل چې لذريق له قدرته کښته کړي. دا ټول روايات نوموړي ليکوال ضعیف گڼلي دي. ده یادونه کړې ده چې موسی بن نصیر له قیروانه یوه حمله پر سېته وکړه او له جولیان (یا یولیان) سره یې د سولې تړون وکړ چې له مخې یې هغه پر سېته والي پاته شو او مسلمانان قیروان ته ساتنه شول. نوموړی د بحث په اوږدو کې یوځای داسې کاري:

لا سيما أننا نعلم أن دوافع العرب والمسلمين، والتي ذكرناها في أول الفصل، كانت قوية للفتح والتحرير، فلم يكونوا بحاجة لمن يحثهم على هذا الواجب المقدس، بل هم الذين اتخذوا بادرة الفتح بقيادة قائدهم الشجاع طارق بن زياد.^{۱۲}

ژباړه: په خاص ډول چې په لومړي څپرکي کې موږ د عربو او مسلمانانو د جگړې عوامل یاد کړل چې د فتحې او ازادۍ لپاره هغوی خپل اسباب درلودل، دې ته یې اړتیا نه درلوده چې بل څوک یې دې مقدس مسوولیت ته وهڅوي، بلکې دوی د خپل غیرتي مشر په قیادت خپله د فتحې لپاره وړاندې کیدل.

^{۱۲} تاریخ العرب وحضارتهم في الأندلس (ص: ۲۷)، البيان المغرب في اخبار الأندلس والمغرب: ۵/۲.

پر اندلس د مسلمانانو بريد:

لومړی په رمضان ۹۱ هـ کې چې له ۷۱۰ م سره يې سمون درلود له ۴۰۰ يا ۵۰۰ مجاهدينو جوړ يوه کنډک د ابوزرعه طريف بن مالک په مشري پر اندلس بريد وکړ، دا يو لوی جنگي بريد نه و، بلکې يوه هڅه وه چې مسلمانانو خپل معلومات غښتلي کول. دوی پر څلورو کښتيو د اندلس لور ته له افريقا واوښتل چې هغه کښتۍ هم ورته جوليان برابرې کړې وې، پر کومه جزيره چې کښته شول هغه د پالوماس په نوم يادیده چې وروسته د طريف په نوم مشهوره شوه. طريف په جنوب برخه کې بريالي عمليات وکړل، له خاص مقاومت سره مخ نه شو او د غنايمو له تر لاسه کولو وروسته بيرته بريالی افريقا ته راستون شو.^{۱۳} د دغه ډول بريد لارښوونه خليفه وليد بن عبد الملک ورته کړې وه.

تر دې برياليو عملياتو او مهمو معلوماتو وروسته طارق بن زياد^{۱۴} په خپله د تلو تکل وکړ، په دې بريد کې له هغه سره ۱۲ زره مجاهدين ملگري وو چې زياترو يې له بربر قوم سره اړه درلوده، ځکه دا مهال موسی بن نصير دلته موجود نه و، عرب مجاهدين له هغه سره قبروان ته تللي وو او زياتره پاته کسان چې د طارق بن زياد تر مشري لاندې يې فعاليتونه کول؛ بربريان وو. ځينې مورخين په دې اند دي چې د طارق لښکر لومړی اووه زر و، وروسته موسی بن نصير ورته پنځه زره نور اضافي کسان ولېږل چې شمېر يې ۱۲ زرو ته ورسيد، اما سهي قول دادی چې له لومړي سره هغه تر خپله قوماندۀ لاندې ټول کسان بيولي وو چې همدې ۱۲ زرو ته يې شمېر رسیده. ابن اثير هم د ۱۲ زره کسانو قول ياد کړی دی.

^{۱۳} تاريخ العرب... : ۲۸.

^{۱۴} د طارق د نسب سلسله: طارق بن زياد بن عبد الله بن رفھو بن ورفجوم بن ينزغاسن بن ولھاص بن بطوفت بن نفزاو. البيان المغرب في أخبار الأندلس والمغرب (۲/ ۵)

له تاريخي سرچينو معلومېږي چې طارق به له سېته د اندلس لور ته تير شوی وي، ځکه د هغه له لښکر چې پر کومو کښتو تيریده د هغوی يوه برخه ورته جوليان برابرې کړې وې که څه هم له طارق سره هغه عربي کښتۍ هم وې چې په تونس کې جوړېدې او په طنجه کې ورسره ولاړې وې. ده غوښتل په ټوله معنا له سمندر څخه پټ تير شي چې څوک پرې خبر نه شي. د سېته مقابل لور ته بل ساحل د جزيره خضراء په نوم و چې ښايي طارق دلته خپل کسان کښته کړي وای، اما هلته ځينو کسانو د هغه د مخې نيولې هڅه وکړه چې بيرته يې په شپه کې خپل لوري بدل کړ، يوه ډله اس سپاره يې پر هغه بله غاړه کښته کړل چې له کښتو د پوځ د کښته کيدو مهال د هغوی امنيت خوندي کړي، په شپه کې کښتۍ له يوه لوري ډکېدلې او بل لور ته يې سپاهيان وړل چې ښايي تر يوه شپه يې زيات وخت نيولی وي.

د پوځ تر تيرولو وروسته يوه کيسه چې ډېره مشهوره ده وايي، طارق رحمه الله خپلې کښتۍ وسوځلې او پوځ ته يې خطبه ورکړه چې اې خلکو يوه لور ته مو سمندر دی او بل ته دښمن نو د تېښتي لار نه شته... اما دا کيسه له څو اړخونو کمزورې ښکاري:

يو دا چې باوري تاريخي ماخذونو د دې کار يادونه نه ده کړې، نو پر کمزورو تاريخي سرچينو باور نه دی په کار، که دا کار واقعا شوی وای، نو باوري تاريخي سرچينو يې حتمي يادونه کوله، لکن په تاريخونو کې دغه اسطوره په پنځمه هجري پېړۍ کې مشهوره شوه چې د اندلس له فتحې تر درې پېړۍ زياتې وتلې وې او دا خپله شکونو ته لار پرانيزي.

دويم دا چې د کښتو سوځول که د هغه اراده وای، نو حتما يې بايد له موسی بن نصير يا خليفه څخه اجازه اخيستې وای، ځکه جوليان د موسی بن نصير متحد و،

له هغه سره يې د سولې تړون درلود، که يې د هغه کښتۍ سوځولای نو حتمي خبره ده چې جوليان به موسی ته شکایت کاوه او داسې هيڅ شکایت تاريخونو نه دی نقل کړی.

درېيم دا چې که کښتۍ يې سوځولای نو د تونس جوړې کښتۍ د مسلمانانو د بيت المال وې چې په يوازې سر طارق رحمه الله دا کار نه شوای کولای، حتما يې بايد هم له خپلو لوړپوړو چارواکو اجازه غوښتې وای او هم يې له علماؤ پوښتنه کړې وای چې د دې بيت المال د کښتيو سوځول شرعا څنگه دي؟

څلورم دا چې حتمي نه ده دغه حمله دې بريالۍ شوې وای، که طارق تر جنگ پيلولو مخکې داسې يو گام اخيستی وای نو دا بنيادي د مسلمانانو د يومخيزې تباھۍ سبب شوی وای چې گنا به يې د طارق پر غاړه وه او هغه د يوه مسلمان په توگه دومره لويې اخروي او دنيوي مسووليت ته ولې ځان ورکړی وای؟ نه عقلا دا سره لگېږي ځکه مسلمانانو راپارونې ته اړتيا نه درلوده، هغوی چا په زور دلته نه وه راوستي، بلکې د جهاد جذبې دلته راوستلي وو، نو دې ته اړتيا نه وه چې هغوی بيا راپارول شي او د جهاد پر ميدان په زور ورغلول شي، هغوی که د تېښتې لار درلودای يا نه، د جهاد له ميدانه يې تېښته نه کوله تر دې لويې لښکرونه د مسلمانانو د ډېرو وړو لښکرونو په وړاندې په گوندېدو شوي وو لکه د فارس او روم ستر لښکرونه، نو دلته د کښتيو د سوځولو اړتيا نه ليدل کيده.

پنځم دا چې غالبا دغه اواز به د اندلس خلکو خپره کړې وي، ځکه د هغوی لښکر يوه نسبتا وړه لښکر مات کړ، نو دوی به د ځان خلاصولو لپاره اوازه گډه

کړې وي چې هغوی د تینستې لار پر ځان بنده کړې وه نو په وچ زور د ځان له خلاصولو پرته یې بله لار نه وه، ځکه یې سخت جنگ وکړ او میدان یې وگاټه.^{۱۵}

طارق چې د غره پر کومه برخه کښته شو د هغه ځای نوم کالبي و، خو له دې ورځې وروسته د جبل طارق په نوم تر ننه یادېږي.

د مورخینو ترمنځ په دې کې اختلاف دی چې په کومه کال دغه حمله ترسره شوه؟ صحت ته نژدې قول دادی چې په رجب ۹۲ کې وه له ۷۱۱ میلادي سره یې سرخوړی. د ده دغه برید په پسرلي کې و چې د برید لپاره دغه موسم د ښې هوا له امله بیخي مناسب معلومېږي.

طارق په همدې سیمه کې څو شپې پاته شو، خضرء جزیره یې ونيوه، شاوخوا سیمې یې تر کنترول لاندې راوستې. د جبل طارق د غره شمال پلو یوه کلا وه چې طارق د عبد الملک بن عامر المعافري په مشري یوه دسته ور ولېږله او د قرطاجه په نوم دغه کلا یې هم ونيوه. تر دې وروسته له تنګي سره ټولې مېستې سیمې د مسلمانانو په لاس کې شوې، عبد الملک المعافري د جزیره خضرء او ورسره شاوخوا سیمو د امنیت ساتلو مسوولیت ومانه چې جولیان یې مرسته کوله، په دې توګه د مسلمانانو شا خوندي شوه او له افریقا سره یې اړیکې ساتل هم خوندي کړل.

د اندلس له مشر لږیق (ځینو کتابونو یې نوم ردريک یاد کړی دی، ردريک هم راغلی او د واقدی له خوا اذریق نومول شوی دی)^{۱۶} سره تر مخامختیا دوه نیمې میاشتې وړاندې طارق د هغه له لوري له وړو وړو مقاومتونو سره مخ شو، لږیق لومړی ښايي فکر کړی وي چې د هغه قومندانان به مسلمانان شاتګ ته اړ کړي،

^{۱۵} دولة الاسلام في الاندلس: ۴۸/۱، تاريخ العرب وحضارتهم في الاندلس.

^{۱۶} دولة الاسلام في الاندلس: ۴۱/۱.

د خپل ورور زوی بنج (Banj) يې راولېږه چې په جگړه کې ووژل شو، د قوطيانو له قومه د تدمير په نوم قومندان يې راولېږه، هغه چې د مسلمانانو قووت وليد لږيږي ته يې د فوري مرستې احوال ورکړ او د لوی گواښ په اړه يې خبر ورکړ.

لږيږي په دې وخت کې د هيواد شمال ختيځه برخه کې مصروف و، په هيواد کې يې هلته او دلته لا شورشونه نه وه غلي کړي، له دې امله يې د هيواد وضعیت د امنيت اړخه چندان ښه نه و، د مسلمانانو د راتگ له خبر سره سم هغه د مخامخ ټکر لپاره تيار کوله، په دې وخت کې يې هڅه وکړه چې د غيښه له کورنۍ سره جوړه وکړي او د مسلمانانو مقابله ته اندلسيان يو صف کړي. د مسلمانانو تاريخونه د هغه د لښکر په اړه له مبالغې ډک دي، څوک يې د لښکر شمېر ۴۰ زره بولي او نور روايات يې ان تر يولک ښيي، خو د هغه د هيواد شرايطو ته په کتو ويل کيدای شي چې تر مسلمانانو به زيات وو اما په دومره لويه پيمانه هم نه.

دواړه لښکرې د شذونه په سيمه کې سره مخ شوې چې د هسپانيې جنوب لويديځه برخه کېږي، اما د جگړې دقيق ميدان معلوم نه دی، هسپانوی مستشرق سافيدرا وايي چې دوې جگړې شوې دي: يوه د شذونه ښار ته څيرمه شوې ده چې د رتين غره او لاختاندا بحيرې په منځ کې واقع شوې ده، دويمه هغه مهال وشوه چې لږيږي تېښته وکړه د سلمنقه ښار ته نژدې بله جگړه وشوه او دی پکې ووژل شو همدلته نژدې ښځه کړل شو. اما له ده سره نور مستشرقين يوه خوله نه دي، هغوی د عربي مورخانو په شان وايي چې يوه جگړه پېښه شوې ده، ددوی په اند چې دا جگړه د بکه يا لکه له وادي سره نژدې په شذونه سيمه کې وشوه چې لږيږي پکې قتل او لښکر يې ماته وخوړه.

ځينې عرب مورخين وايي چې لږيږي تېښته وکړه د وادي طين په نوم يوه نهر کې غرق شو، دوکتور حسين مؤنس په دې باور دی چې د دغه طين او هغه نهر ترمنځ

مشابھت لیدل کېږي چې له شقوره نهېر څخه بیل شوی دی او نوم یې Guadalentin دی، دا نهېر د مرسيې په ولایت کې دی چې د هسپانيې مشرقي برخه کېږي، اما دا احتمال د واټن د لیریوالي له امله ډېر زیات کمزوری دی، ځکه جنگ په جنوب لويديځه برخه کې پېښ شو او دغه سیمه په ختیځه برخه کې ده چې احتمال یې بیخي کم دی.

دغې جگړه اووه ورځې دوام در لود، د ۹۲ کال د رمضان له ۲۸ تاریخه پیل شوې د شوال تر ۵ نېټې یې دوام وکړ، دا یوه ډېره پراخه جگړه وه چې خورا زیاتې سیمې یې رانغاړلې. په تاریخ کې په گڼو نومونو یاده شوې ده لکه: معركة البحیره، وادي بکه، وادي البرباط، شریش، سواني او سواقي. د دوکتور احمد مختار العبادي په شان یو خاص ځای د دې جگړې لپاره ټاکل گران کار دی، نو احتمال زیات لري چې د جگړې په دې ورځو کې دې په هغو ټولو ځایونو کې زیات یا کم جنگونه شوي وي چې مورخانو یې یادونه کړې ده. البته دا د شذونه جگړه ده چې د هغې پر لویه او پراخه سیمه یې اثر کړی او سیوری یې پر غوړلی و.

د قوطیانو لښکر د مسلمانانو په نسبت ډېر لوی و، اما له دې سره یې ماته وخوړه؛ دلته ځینې اسباب شته چې د قوطیان د بخت ستوری یې له خلیدا وچاوه او پر اندلس د مسلمانانو دوره راغله. دا خبره په تاریخي لحاظ ثابته ده چې لذریق د واک پر سر نور سیالان هم در لودل په خاص ډول د غیطشه یادونه ډېری مورخینو کړې ده. مورخین وايي چې لذریق د مسلمانانو د حملې مهال په شمالي برخه کې بوخت و، هغه له هماغه ځایه یې هڅې پیل کړې چې خپل مخالفان هم د مسلمانانو د یوه پردي قووت خلاف یو کړي، تر ډېره حده هغه په دې هڅو کې بریالی هم شو، خورا زیات امیران، دیني کسان او خپل مخالف کسان یې د مسلمانانو په مقابل کې سره یو کړل.

اما د ده دغه کار که یوه لور ته د دوی صف ور لوی کړ، خو بل لور ته یې د جگړې پر میدان تاوان ورته وکړ، هغه مخالف امیران او له لذرېق څخه بد وړونکي مشرانو د جنگ پر ډگر اخلاص ونه کړ او د جگړې په سختو شیبو کې یې لذرېق د مسلمانانو رحم ته خوشي کړ او دوی هر یوه د خان زغورنې لار ونيوه چې د هغوی خپل منځي اختلاف د دومره لوی لښکر د ماتې سبب شو چې همدغه معامله بیا له مسلمانانو سره هغه مهال بیرته وشوه چې دوی اتحاد ختم کړ او د یوه بل وینې توی کول یې پیل کړل نو د هسپانویانو یوه لښکر دوی په مخه کړل او د اندلس برخلیک یې ور بدل کړل.^{۱۷}

غربي قوط ماته وخوړه، لښکر یې سره گډوډ شو او دروند مالي و ځاني زیان یې اوچت کړ، د لذرېق په اړه دقیق اطلاعات نه شته خو د مسلمانانو هم درې زره کسان په شهادت ورسیدل. طارق سمدستي د فراري دښمن په تعقیب پسې شو، د شذونه ښار یې ونيوی، د وخت له ضیع کیدو پرته یې د استجه ښار ته مخه کړه چې دلته د لښکر پاتي شوني را ټول شوي وو او دا ښار یې محاصره کړ.

طارق چې د قوط د قووت په اوبه کیدو باوري شو نو د اندلس پر مرکز طلیطله یې د برید پلان جوړ، هغه مهال چې طارق د طلیطلې خواته روان و، د مغیث رومي په نوم یې یوه مجاهد ته اووه سوه کسان سپاره مجاهدین ور کړل او له استجه یې د قرطبې لور ته ولېږه او په خپله یې پر طلیطله برید وکړ.

مغیث ښار ته نژدې واړول او له هغه ځای یې هڅه وکړه چې ښار ته لار پیدا کړي، اخر په دیوال کې د سوریانو له امله مسلمانان د ښار پر فتحه کولو وتوانیدل او د ښار حاکم له پوځ سره یوځای یوې کلیسا ته پنا یووړه چې له ښاره بهر وه او د شنت اچلج په نوم یادیده، مسلمانانو هغوی محاصره کړل، حاکم چې له ځان پر

^{۱۷} دولة الاسلام في الاندلس: ۴۵/۱.

دفاع ونه توانيد نو طليطلې ته يې د تينېتي هڅه وکړه خو د مغیث په لاس ورغی او پاته پوځ له يوې مخې له منځه يووړل شو.^{۱۸}

طارق د اندلس پلازمینې ته ورغی خو له پوځه خالي وه، حاکم يې يوه بل ښار ته تينېته کړې وه او ښار کې يوازې يهود پاته وو چې مسلمانانو په نورو ځايونو کې هم ښه معامله ورسره کړې وه او دوی هم ژمنه کوله چې له ښارونو به له مسلمانانو سره يوځای دفاع کوي ځکه دوی له پخواني حاکم څخه ښې خاطرې نه درلودې، د څو ښارونو تر فتحې وروسته طارق د ژمي تيروولو لپاره بيرته طليطلې راغی چې ځينې مورخين وايي نه په ژمي کې يې هم فتوحاتو ته دوام ورکړ البته د هغه ځای هوا ته په کتو سخته معلومېږي.

د ۹۳ کال په رمضان کې موسی بن نصير هم له خپل ۱۸ زره کسيز لښکر سره اندلس ته راغی، ځکه له طارق سره لښکر کم راغلی و او يو څه کسان يې زخميان او شهيدان هم شول، نو د دې لپاره چې د اندلس فتح ژر بشپړه شي موسی رحمه الله هم له ستر عربي لښکر سره د طارق تر تنگي راتير شو او له خپل لښکر څخه ۲۰ ډلې جوړې کړې چې گڼو ساحو ته يې ولېږلې، دوي ډلې يې له ځان سره وساتلې او يوه بله ډله يې خپل زوی عبد العزيز ته ورکړه، په ځينو ځايونو کې مقاومت وشو په ځينو نورو کې دښمن فرار وکړ، په ۹۴ کې موسی طليطلې ته راغی طارق يې هرکلي ته ور ووت، له دې ځايه يې خليفه وليد بن عبدالملک ته استازی ولېږه او په پسرلي کې دواړه مشران يوځل بيا د نويو برياو په نيت وڅوځيدل چې ان طارق د فرانسې تر البرت غرونو ورسيد، ځينې تاريخي

^{۱۸} البيان المغرب في اخبار الاندلس والمغرب: ۱۰/۲.

روایات خو لا دا ادعا هم کوي چې طارق فرانسې ته هم ننوت اما دا خبره يې له کوم تاريخي ثبوت پرته د منلو وړ نه ده.^{۱۹}

بل لور ته د موسی زوی عبد العزيز هم په دې فتوحاتو کې خپله ونډه واخيسته او گڼ ښارونه يې ونيول، په ځينو ښارونو کې يې له قومندان تدمير سره د کلنۍ جزیې پر سر سوله وکړه، دغه خبرونه چې په دمشق کې خليفه ته ورسيدل هغه د مسلمانانو پر پوځ وډار شو او فکر يې وکړ چې دومره زیات د دښمن په سيمه کې تگ له خطرونو خالي نه وي، نو يې موسی ته استازی ولېږه چې نور پرمختگ ودروي او ده ته ورشي، خو په ورتگ کې تر لير ځنډ وروسته يې بل استازی ولېږه او د سمدستي ورتگ غوښتنه يې کړې وه، اشبيليه يې جبل طارق او تنگي ته د نژدېوالي له امله د اندلس پلازمینه وټاکله.

موسی د ۹۵ هـ په ذي الحجه کې له اندلسه روان شو، خورا زیاتې شمير غنايم، بنديان او گران بيه هديې ورسره وې، د سرچينو په وينا چې فلسطين ته د ورتلو مهال د خليفه ورور امير سليمان بن عبدالملک ترې وغوښتل چې يو څه وخت انتظار وکړي څو خليفه وفات شي او دا هر څه د هغه په حساب کې شمار شي، نو به د فتحې شرف ده ته وگرزي، خو موسی ورسره ونه منله او دمشق ته يې خپل سفر جاري وساته، خو خليفه د امر د نه پر ځای کولو له امله ورته غوسه و، په لنډ وخت کې خليفه وفات او ځای يې سليمان ونيوی چې هغه موسی بن نصير ته د نامعلومو عواملو له امله درنه سزا ورکړه البته وروسته يې اړيکې سره ښې شوې، موسی په ۹۷ يا ۹۸ هـ کې وفات شو او دمشق ته تر راتلو وروسته د طارق بن زياد

^{۱۹} تاريخ العرب...: ۲۸ تر ۴۳.

هیڅ درک نه دی لگیدلی چې هغه پر کومه ولاړ یا یې کومه دنده واخیسته، خو دې دواړو مشرانو په څلور کاله کې هغه څه وکړل چې ټول امت یې حیران کړ.^{۲۰}

په اندلس کې د مسلمانانو لومړنۍ اشتباه:

موسی د خلیفه د غوښتنو له کبله ټوله هسپانیه فتحه نه کړه، زوی یې لنډ وخت دلته حکومت وکړ او شمالي ختیځې او لويديځې سیمې یې تر کامل کنټرول لاندې نه وې، د والیانو یو په بل پسې راتګ د دې سبب شو چې په شمال لويديځ کې د جلیقیه په نوم سیمه چې یاغیانو پنا پکې اخیستې وه او دلته یې مسلمانانو ته سرخوړی جوړاوه خاصه توجو ونه وکړې، دا سیمه ډېره وپرونکې او غرنۍ وه چې د مسلمانانو لښکرو زړه نه ښه کاوه چې پکې وردننه شي، عربي تاریخونه د بلای په نوم د یوه کس نوم یادوي چې د دې باغیانو مشري یې کوله او په دې سیمه کې یې خپل مرکز جوړ کړی و. دغه کسان په لومړي سر کې لیر و، د وخت په تیریدو سره یې شمېر زیاتیده او نور اندلس ته یې خطر هم ډېریده چې اخر هم اندلس ته له دې ځایه خطر متوجې شو او مسلمانانو گټلې سیمه بیرته له لاسه ورکړه.

په اندلس کې د عنبسه بن سُحیم الکلبی او عقبه بن الحجاج السلولي د والیتونو مهال هغوی دغه خطر ته متوجې شول، پر دې سیمه یې بریدونه وکړل او کوښښ یې کاوه چې د باغیانو له وجوده یې پاکه کړي مګر په دې کار کې بریالي نه شول.

د البرت غرونو یا غربي ساحل لورته د کنټبریه په غرونو کې یوه بله ډله هم وه چې په اندلس کې د مسلمانانو له شتون سره مخالف وو، په پیل کې یې د دغو غرونو

^{۲۰} یاد کتاب: ۴۳ تر ۴۶.

په شرقي برخه کې خپل تجمعات متمرکز کړل، په دغه لور کې يې د مشر-نوم عربي تاريخونو بډيره ياد کړې دی چې د حکومت نوم يې کنټريه راوړی. په لومړي سر کې يې خاص اهميت نه درلود، خو وروسته يې خپل ارزښت زيات کړ، د بډيره زوی الفونسو اول چې کله د بلای له لور سره واده وکړ نو په اندلس کې د مسلمانانو لپاره د ستر خطر بنسټ کېښودل شو. د يوسف بن عبد الرحمن الفهري د ولايت مهال د بشکنس سيمې مقاومت ډېر شوی و، ممکن په جليقيه کې د بلای د ډلې مقاومت پر نورو سيمو باندې هم اثر کړی وي چې هغوی هم خپل مقاومت ته زور ورکړ.

د خليفه عمر بن عبد العزيز رحمه الله په زمانه کې سمح بن مالک خولاني (۱۰۰ تر ۱۰۲ هـ) د اندلس والي شو، هغه په اندلس کې د مسلمانانو قواوې متحدې کړې او پر نژدې ياغي حکومتونو يې حمله وکړه چې په لومړي سر کې بريالی و، خو د طولوشه ښار په محاصره کې دښمن پر هغه له بهره برید وکړ او د ده په شمول زيات مسلمانان هم شهيدان شول، عبد الرحمن الغافقي په تکليف وتوانیده چې د مسلمانانو د لښکر پاته کسان اربونه ته ورسوي. دغې ماتې د نورو سيمو خلکو ته هم زړه ورکړ چې د مسلمانانو پر ضد سر اوچت کړي او کړي تر ونونه مات کړي.

يو بل مشکل چې مسلمانانو په نورو سيمو کې هم ورسره مخ شول، هغه د عربي قبيلو خپل منځي اختلافات وو چې نه يوازې يې په اندلس کې د مسلمانانو قوت اوبه کړ بلکې په ډېری هغو سيمو کې چې د مسلمانانو اولنيو کسانو فتحه کړې وې دوی په همدې ډول بيرته وبايللي.^{۲۱}

^{۲۱} تاريخ العرب... له ۴۷ تر ۵۲، دولة الاسلام...: ۵۵/۱.

د بلاط الشهداء ستره جگړه او د مسلمانانو پریکنده ماتې:

د عبد الرحمن الغافقي په مشري د مسلمانانو یو ستر لښکر چې شمېر یې دقیق معلوم نه دی خو په تخمینی توګه شاوخوا اویا یا اتیا زرو ته رسیږي، پر فرانسه برید وکړ. په دې وخت کې فرانسویانو د واک پر سره څخه وه، د کارل مارتل په نوم یوه کس یې زیاتره سیمې نیولې وې او ځان یې د واک وړ باله او جنوب کې یې الدوق اودو بله پاچاهي جوړه کړې وه چې د مسلمانانو له برید سره مخ شو. هغه مهال چې د فرانسي جنوبي سیمه د مسلمانانو تر سخت ګواښ لاندې وه او د الدوق پاچاهي مسلمانانو لاندې کوله کارل مارتل د مسلمانانو د ملاقات لپاره په چمتوالي بوخت و.

د عبد الرحمن په مشري د مسلمانانو لښکرو د الدوق پاچاهي درې ورې کړه او د هغه لښکرې یې سره وپاشلې، ټوله پاچاهي یې د مسلمانانو په لاس کې پریښوده او د خپل مخالف پاچا کارل مارتل لمنې ته یې ځان ور واچاوه چې د مسلمانانو له چلاخې یې خوندي کړي. کارل مارتل چې وړاندې یې لا د مسلمانانو مقابله ته ځان چمتو کاوه دا یې مناسب وخت وباله.

مسلمانان د مروج نهر اللوار جنوبي برخې ته رسیدلي وو چې درې ښاخونه یې سره بیلیدل همدلته د فرانسي تازه دمه لښکرې د هغوی مقابله ته راوړاندې شوې. مسلمانان یوه لور ته له ډېره وخته په جگړه جگړه تر دې ځایه راغلي وو، بل لور ته یې د فرانسي د دې تازه دمه ځواک هیڅ اندازه نه وه لګولې، لوار ته په راتلو عبد الرحمن الغافقي غوښتل چې تر سیند ورت تیر شي او پر هغوی برید وکړي چې د کارل مارتل له ستر سپاره لښکر سره مخ شو له دې امله اړ شو چې د تور او بواتیه ښارونو ترمنځ پرته سیمې ته را شاته شي او کارل د تور ښار له غربي لوري پر لوار لښکر راتیر کړ او مسلمانانو ته یې په څو کیلو مترۍ کې واورول.

د مسلمانانو له ستړیا او پردي وطن سره یو بل مشکل د هغو غنیمتونو و چې دوی په جنوبي فرانسه کې تر لاسه کړي وو او په دې سره یې ځانونو ته نه یوازې د حمل و نقل مهال ستوماني جوړه کړې وه، بلکې د ساتنې له امله یې پریشانې هم وو چې لښکر به هر وخت د دې غنایمو ساتنه کوله. له بله پلوه د مسلمانانو شمېر هم تر خپل لومړي شمېر کم شوی وو، ځکه چې د شهیدانو او زخمیانو ترڅنګ یې ځینې ډلې په نیول شویو ښارونو کې د ساتنې لپاره پرې ایښې وې.

د ۱۱۴ هـ د شعبان په وروستیو کې چې د ۷۳۲م د اکتوبر ۱۲ یا ۱۳ نیټه کیده د دواړو لښکرو ترمنځ وړې وړې نښتې پیل شوې چې اووه یا اته ورځې همدې ډول جگړې دوام درلود او په نهمه ورځ عمومي جگړه ونښته، ټوله ورځ جگړه وشوه او د شپې په داخلیدو هم ونه دریده، د سهار په راختو بیا جگړه پیل شوه، نژدې وه چې فرانسویان په جگړه کې ماته وخوري خو په دې وخت کې یوې اوازې د مسلمانانو صفونه او لیکې سره ګډوډې کړې، یو ناڅاپه اواز شوه چې د فرانسویانو یوه ډله د غنایمو معسکر ته ننوتې ده او په دې سره د لومړیو لیکو لویه برخه مجاهدین د غنایمو د ساتنې لپاره د شا صفونو ته ولاړل، دې ګډوډۍ د مسلمانانو حالت بدل کړ او عبد الرحمن د نظم د برقراره کولو لپاره دلته او هلته منلې وهلې چې د دښمن یو غشی پر برابر شو او د جنګ په میدان کې له اسه ولوید او شهید شو. په دې سره د مسلمانانو په لښکر کې ویره خپره شوه او د لښکر نظم سره خراب شو، ورسره هممهاله دښمن هم فشار زیات کړ او زیات شمېر مسلمانان یې شهیدان کړل، له دې سره مسلمانانو مقاومت وکړ خو د شپې تیاره خپره شوه، دواړه لښکر یو له بل سره بیل شول چې د اکتوبر ۲۱ تاریخ او د روژې لومړۍ لسيزه پیل شوې وه. د مسلمانانو مشرانو تر خپل منځي مشورې وروسته وپیله چې د بریا چانس مو تیر شو، نو ځکه یې په شپه کې شاتګ وکړ، خپل مرکز یې همداسې له غنایمو ډک دښمن ته پرېښود او دوی خپل شا ته

سیمو ته را شاته شول. سهار کارل او پخواني دښمن خو اوسني دوست اودو د مسلمانانو په معسکر کې خاموشي حس کړه، په ډېر احتیاط ورته را مخته شول چې یوازې ځینې زخمیان یې پیدا کړل، د هغوی تر وژلو وروسته یې غنايم واخیستل او د مسلمانانو د تعقیب پر ځای یې همدا بریا کافي وبلله او بیرته د خپل مرکز لور ته ستانه شول.

دا چې په دې جگړه کې څومره مسلمانان او څومره یې د مقابل لوري کسان وژل شوي دي؟ دقیقه نه شي معلومیدای، البته د جگړې شدت او زیاتې مودې ته په کتو ویلای شو چې مړي به زیات شوي وي او ممکن د مسلمانانو ځاني زیان ځکه زیات وي چې د مشر په شهادت یې نظم خراب شو او په عیني حال کې یې مورال هم د پخوا په شان پاته نه شو، له دې سره دښمن د هغوی په دې حالت پوه شو او فشار یې پر زیات کړ چې په دې وخت کې د مسلمانانو گډوډي د هغوی زیان زیات کړي. دلته د مسلمانانو او غریبانو روایات دي چې یو یې هم له اعتدال څخه کار نه اخلي، د غریبانو ځینو روایاتو د مسلمانانو د مړو شمېر ۷۵۳۰۰ کسان ښودلی دی په داسې حال کې چې د مقابل لوري زیان یې یوازې ۱۵۰۰ ښودلی.

دا حتمي خبره ده چې د مسلمانانو شهیدان به زیات شوي وي، مگر په هغه کچه نه دي شوي چې ځینې تاریخونو یې یادونه کړې ده. دلیل یې خپله د همدې جنگ له جریانې تر لاسه کیدلای شي، مسلمانانو په هغه ورځ چې خپل مشر یې شهید شو بیا هم تر مابنهامه یې مقابله وکړه او د شپې په تیاره کې یې لښکر شاته کړ، دویم دا چې دښمن د هغوی په تعقیب پسې سهار نه دی ورغلی، که د مسلمانانو قووت تر هغه اندازې کم شوی وای چې ځینو تاریخونو یې یادونه کړې ده نو د یو مخیزې له منځه وړنې لپاره یې دښمن ولې د تعقیب نه کاوه؟ بسته

ورځ د يوه لوی لښکر مخه نیول او بیا یې په تعقیب پسې نه ورتگ خپله د دې دلیل دی چې زیات مسلمانان شهیدان شوي دي مگر د لښکر لویه برخه بیا هم موجوده وه چې د ځان ساتنې لپاره یې هر کار کولای شوی، له دې امله دښمن د جنگ له میدان د مسلمانانو شاتگ بس وباله او په تعقیب پسې یې نه دي ورغلي.^{۲۲} دا یقیني خبره ده چې که په دې جگړه کې مسلمانانو ماته نه وای خوړلې نو د اروپا لویه برخه به د مسلمانانو تر سلطې لاندې راتله خو دغې جگړې د اروپا برخلیک بدل کړ او په دې خبره اروپایي مورخین هم اقرار کوي.

د اندلس پر خاوره اموي خلافت:

تر هغه وروسته چې په اسيا کې د امويانو خلافت د عباسيانو په لاس په ۱۳۲هـ کې رانسکور شو، د هشام بن عبد الملک يو لمسی عبد الرحمن بن معاويه بن هشام الداخل صقر قریش له اسيا تښته وکړه او اروپا ته په تلو یې هلته د امويانو خلافت جوړ کړ. پر دغه سیمه به مخکې د امويانو والیانو د دوی په نوم حکومت کاوه، کله چې خلافت په اسيا او افريقا کې له منځه ولاړ نو دغه سیمه یې د وروستي مورچل په توگه وساتله او عبد الرحمن الداخل پرې د امويانو خلافت جوړ کړ.

عبد الرحمن د ۱۱۳هـ ۷۳۱م مهال د شام په دیر حنین یا تدمر سیمه کې پیدا شوی دی، مور یې له بربر قبیلې سره تړاو لري، پلار یې د خلافت د کورنۍ يو ځوان و چې په ځواني کې د ۱۱۸هـ ۷۳۶م مهال وفات شو او د هغه پلار هشام بن عبد الملک یې د اولادونو پالنه وکړه.

عبد الرحمن هغه مهال چې عباسيانو یې پر کورنۍ چاپه وهله په ښکار پسې وتلی و، کله چې خبر شو پر خپله مخه ولاړ، تر ډېر تکلیف وروسته فلسطین ته

^{۲۲} دولة الاسلام في الاندلس: ۱/ ۹۲- ۱۱۱.

ورسید، هلته یې غلام بدر او د خور ازاد شوی غلام سالم ابو شجاع هم ور ورسیدل، ابو شجاع په دې سیمه کې شناخت در لود، په افریقا او اندلس کې یې له موسی بن نصیر سره وخت تیر کړی و، عبد الرحمن مصر-ته ولاړ او هغه له ځایه د افریقا اوسني تونس ته ورسید، تر دا مهاله لا د عباسیانو واک دې ځای ته نه وو رسیدلی چې د اموي کورنۍ نورو امیرانو هم دې لور ته پنا راوړه. د دې ځای امیر عبد الرحمن بن حبيب الفهري غوښتل چې اموي امیران یا مړه یا هم ژوندي ونيسي خو عبد الرحمن فرار وکړ او د بربر قبایلو ته یې پنا ور وړه.

عبد الرحمن په شمالي افریقا کې له یوه ځایه بل ته نقلیده او پنځه کاله یې دلته په همدې بڼه تیر کړل، لومړی د بربر قبیلې له مکناسه پښې سره اوسیده، بیا د خپلو ماماگانو قبیلې نفزه ته ترې ولاړ، دلته په پاته کیدا یې د نورو بربر قبیلو ملاتړ هم تر لاسه کړ، د مغیله قبیلې سره د اوسیدنې مهال یې هغوی ډېر خیال وساته او ابو قره یا ابن قره د ده د اقامې مهال هغه پټ وساته چې زیان ورته ونه رسېږي.

اندلس ته د تیریدلو فکر:

عبد الرحمن د طنجه ساحل ته نژدې په مغیله قبیلې کې اوسیده، د خلافت د کورنۍ سره د اړیکو له امله هغه په اندلس کې له حالاتو خبر و، بیا یې د خور ازاد شوی غلام سالم هم د دې سترې سیمې په اړه خبرې ورته کولې او په شمالي افریقا کې د هستوګنې مهال یې د اندلس د ګلووډی خبرونه تر لاسه کول.

له ۱۳۰هـ وروسته په اندلس کې د صمیل بن حاتم الکلابي او یوسف بن عبد الرحمن الفهري خپل سری حکومت و چې له نورو عربي قبایلو سره په جنجال کښیوتی و.

په اندلس کې د امويانو موالې هم موجود وو، دوی له اموي کورنۍ سره ښې اړيکې درلودې، د دې مواليانو مشر ابو الحجاج يوسف بن بخت په جيان کې د مواليانو مشر و، همداشان يې ابو عثمان عبيد الله بن عثمان او عبد الله بن خالد هم د مواليو مشران وو، دوی نه يوازې په خپلو خلکو کې محبوبيت درلود بلکې د ښه ثروت او ځمکو خاوندان هم وو.

عبد الرحمن د صميل او لاس پوځي والي يوسف فهري مشغولتيا د ځان لپاره په گټه ولبلله او له دې درې مشرانو سره يې د خپل غلام بدر په وسيله اړيکه ونيوه، هغوی تر خپل منځ مشوره وکړه او دا خبره يې سره پخه کړه چې عبد الرحمن الداخل پر دوی حق لري چې ملاتړ يې وکړي، ځکه هغه خپل وروستي سخت حالات دوی ته په تفصيل بيان کړي وو، له دوی يې مرسته طلب کړې وه او خپل پخواني احسانونه يې ورته ياد کړي وو چې له ده سره بايد په دې سختو شرايطو کې مرسته وکړي. دوی غوښتل له صميل سره هم مشوره وکړي ځکه هغه هم ددې سيمې له مشرانو څخه و او له دوی سره يې اړيکې بدې نه وې. دوی په ډېره سخته موکه پيدا کړه چې صميل ته خپله خبره وکړي، هغه په لومړي سره کې خبره تاييد کړه البته وروسته يې فکر وکړ چې د الداخل په راتلو د ده او کورنۍ قدرت يې ختمېږي نو يې فکر بدل کړ او هغوی يې وډار کړل چې الداخل که راشي زه جنگ ورسره کوم او د هغه راتگ زموږ لپاره د خطر زنگ دی، او که يوازې د پنا لپاره راځي بيا پروا نه کوي او دی يې ملاتړی دی، خو امارت يې نه قبلوي. له دې درو مشرانو سره د عبد الرحمن غلام په ۱۳۶هـ کې اړيکه نيولې وه.

له صميل څخه تر ناهيلي وروسته دې درو مشرانو د هغه مخالف لوري ته مخه کړه، له هغو يمنيانو سره يې اړيکه ونيوه چې صميل يې مشر و او وژلی و، هغوی د

خپل انتقام لپاره هم د اوبو ځگ ته لاس ور اچاوه سمدستي يې له دې درو مشرانو سره د هغوی خبره ومنله او د عبد الرحمن پر راتگ ورسره سلا شول.

کله چې يوسف او صميل په سرقسطه کې د خپلو مخالفانو په ټکولو بوخت وو، دوی دا مهال د الداخل د رابلو مناسب فرصت وباله او هغه ته يې پنځه سوه ديناره ور ولېږل چې د ده پر ميلمه پاله قبیله يې وويشي او د ده مشکلات په حل کړي، نو د ۱۳۸ په ربيع الثاني کې هغه د منکب په بندرگاه کې اندلس ته راغی چې د مريه او ماله ښارونو ترمنځ وه. دلته يې پلويانو او هغو درو مشرانو تود هرکلی وکړ، لومړی د ابن خالد منزل ته ولاړ، بيا هغه له ځايه د ابن عثمان کلي ته ولاړ چې په طرشه کې پروت و.

يوسف فهري چې په دې چاره خبر شو، نو د بیره حاکم ته يې وليکل چې هغه ونيسي، خو په دې وخت کې د هغه پر شاوخوا زيات کسان راټول شوي وو نو د نيولو چانس يې تیر شوی و. په سرقسطه کې د خپلو مخالفو له ټکولو چې دی او صميل فارغ شول نو صميل غوښتل چې سمدستي د الداخل خبره خلاصه کړي، مگر يوسف دې ته تيار نه و، بل لور ته د الداخل پلويانو اوازه گډه کړه چې هغه يوازې دلته د سرخوندي کولو لپاره راغلی دی نه د امارت په لټه، د يوسف په لښکر کې هم غوغا گډه وه او نه يې غوښتل چې د الداخل پر وړاندې کوم اقدام وکړي، له دې سره ژمی شو، بارانانونه او سره هوا هم بل خنډ شو، له دې امله يوسف لښکر ته امر وکړ چې قرطبې ته ولاړ شي او د الداخل کار وځنډوي. په دې توگه الداخل سمدستي له خطر څخه وژغورل شو.

د ۱۳۸ هـ د کوچني اختر خطبه د لومړي ځل لپاره د اردن د پوځ د مشر په غوښتنه په ريه ښار کې د الداخل په نوم وويل شوه او د يوسف نوم ايسته شو.

په الریه کې یې شل ورځې تیرې کړې، د بربر قبیلې له مشر- عبد الرحمن بن عوسجه یې ملاتړ وغوښت چې هغه یې ملاتړ وکړ او څلور سوه بربري کسان یې د عبد الرحمن الداخل ملاتړ ته ولېږل چې دا موالی اصلا د یزید بن عبد الملک بلل کیدل او اوس د عبد الرحمن په ولاء کې راغلل. یمنیانو او بربریانو د خپلو راتلونکو گټو په خاطر له عبد الرحمن سره لاس یو کړ او د هغه تر مشرۍ لاندې یې د نظام تغیر ته زړه ښه کړ، خو داسې بربر ډلې هم وې چې له صمیل او یوسف سره یې لارې یو کړې وې، ځکه هغوی خپلې گټې د هغوی په شتون کې لیدلې.

الداخل چې له ریه شذونه ته روانیده نو د ملاتړو شمېر یې دوه زرو ته رسیده، د بربر له مغیله قبیلې هم ښه ډېر کسان ورسره یوځای شول، د فلسطین د پوځ مشر- چې همدلته میشت و، هغه ته هر کلی ووايه، له شذونه یې خپل موالی د حمص لښکر ته چې په اشبیلیه او غربي سیمو کې میشت وو، ولېږل او له خپله مسیره یې خبر کړل، د هغوی د موافقې تر لاسه کولو وروسته عبد الرحمن الداخل اشبیلی ته مخه کړه، اشبیلی ته په رسیدو، یمنیانو، شامیانو او د هغه ځای نورو اوسیدونکو په همېرغې ورته هر کلی ووايه چې په سر کې یې ابو الصباح یحییٰ الیحصبي او حیوه بن ملامس الحضرمي وو، دوی د اطاعت قسمونه ور ته وکړل او په دې سره د الداخل د ځواک شمېر ډېر زیات شو چې سپاره یې درې زره او گنشمېر پیاده پوځ هم ورسره ملتیا کوله. په دې وخت کې یوسف او صمیل غوښتل چې پر عبد الرحمن برید وکړي، نو د قنسرین او بیره پوځ یې له ځان سره واخیست د هغه لور ته یې حرکت وکړ، الداخل چې یې په اراده خبر شو، له اشبیلی یې د قرطبې لور ته کوچ وکړ، صمیل چې د هغه په اراده خبر شو بیرته وگرزید او د قرطبې د ساتنې لپاره یې گړندی تگ کاوه، په دې وخت کې د دوی دواړو پوځونو ترمنځ

یوازې یو نهر مانع و چې یو پوځ یې یوه لورته او بل یې بل لور ته د قرطبې پرخوا روان وو.

د مصادري جگړه او قرطبې ته د عبد الرحمن دخول:

د نهر اوبه په دې وخت کې زیاتې وې، نو یوه لوري هم پر بل د برید تکل نه شوی کولای، الداخل غوښتل تر یوسف وړاندې قرطبې ته ولاړ شي، نو یوځای یې اور بل کړ چې مقابل لوری فکر وکړي دوی کوچ نه دی کړی، نو په شپه کې یې غوښتل چې کوچ وکړي او دبنمن په ځان خبر نه کړي، اما یوسف او صمیل یې ناڅاپي حرکت ته متوجې شول او الداخل قرطبې ته په ننوتلو کې ناکام شو. نو که به یو لښکر تگ کاوه بل هم مجبور و، که به هغه پړاو کاوه بل هم اړ و، ان تر دې چې په مصادره کې نومي ځای کې د یوسف لښکر قرطبې ته نژدې پړاو وکړ او د عبد الرحمن مقابلې ته یې تیاري وکړه.

دواړو ډلو درې ورځې انتظار وکړ چې د نهر اوبه یوڅه کښته شي، د ذي الحجې له شپږم تاریخ دوشنبې څخه تر پنځم د پنجشنبې تر ورځې د ۱۳۸ هـ کال انتظار وشو. په دې وخت کې عبد الرحمن پر دوو کارونو فوکس وکړ: یو دا چې د پوځ ترتیبات او تنظیم یې خلاص کړل، پر لښکر یې مشران وټاکل، دویم یې په دې اړه فکر وکړ چې څنگه وکولای شي دوی د دبنمن لور ته ور تیر شي او هغوی له نهره د تیریدلو پر مهال غرض په ونه لري.

د عبد الرحمن بن نعیم الکلبی په نوم یو کس یې د شامیانو پر اس سپرې ډله مشر کړ، د یمینانو د پیاده گروپ مشر یې بلوهه اللخمي تعین کړ، د عاصم بن مسلم الثقفي په نوم یو کس یې د بربر او بني امیه پر پیاده گانو مشر کړ، د بني امیه پر اس سپره ډله یې حبيب بن عبد الملک القرشي مشر- وټاکه، د بربر د اس سپرو

کسانو مشري يې ابراهيم بن شجره البرنسي ته ورکړه، په اخير کې يې د ټول پوځ مشري د مواليو يوه مشر ابو عثمان عبید الله بن عثمان ته وسپارله او يو لوی بيرغ يې ورکړ.

د دويم مشکل د حل لپاره عبد الرحمن له يوسف فهري سره په تماس کې شو، له هغه څخه يې يوې روغې جوړې ته د رسيدلو لپاره د خبرو اترو غوښتنه وکړه، يو پلاوی يې د يوسف لورته ولېږه چې خبرې پيل کړي او د هغه د پخوانيو شرطونو منلو ته يې ځان چمتو وښود. هيله يې اصلا دا وه چې يوسف د ده د لښکر د تيريدو مهال کوم نظامي عمليات ونه کړي او هغه ته يې فکر وکړ چې د خبرو مهال بايد دواړه لښکرې سره نژدې وي چې خبرې ژر مخته ولاړې شي، په دې بانه يې ځان ور تير کړ او يوسف يې خطا کړ، هغه پر لښکر هيڅ بريد ونه کړ او پسونه و غوايي يې هم د ميلمستيا لپاره ور ولېږل، شپه يې په ارامه فضا کې تيره کړه او په دا سبا يې د جگړې لپاره چمتوالی وکړ چې د يوسف لښکر هيڅ تيار نه و، د ۱۳۸ کال د جمعي په ورځ يې په داسې حال کې د يوسف پر لښکر بريد وکړ چې هغه بالکل ناخبره و، له هر ډول نظامي تياري پرته د جنگ ميدان ته کښته شو، درې کسانو يې د پياده پوځ مشري واخيسته چې کنانه بن کنانه، جوشن بن صميل او عبد الله بن يوسف الفهري وو، د شاميانو اس سپره ډله يې علي بن عبید الکلابي ته ورکړه، د يوسف يوه ازاد شوي غلام خالد سودي د يوسف د موالو او له بربر قبيلې د دوستانو مشري ته اوږه ورکړه.

مصاره ته نژدې جگړه پيل شوه، دا ډېره لنډه وه، د الداخل سپرو پر زړه او راسته اړخ هجوم ور ووت، په لنډ وخت کې د جگړې له ميدانه خالد سودي او له بربريانو و د يوسف له موالو جوړ لښکر يې پښې سپکې کړې، د پياده پوځ درې مشران ووژل شول، د چپ اړخ سرلښکر عبید بن علي الکلابي هڅه وکړه چې

خپل دریځ ثابت وساتي خو د عبد الرحمن د سپرو په وړاندې یې ځان نه شوی
 ټینګولای، نو له ډېرو کسانو سره یوځای ووژل، په دې وخت کې صمیل او
 یوسف ته له تینې پرته بله لار نه وه، یوسف الفهرې هڅه وکړه چې قرطې ته
 داخل شي، خو د بربریانو یوه مشر له دې منعه کړ نو مجبور شو چې طلیطلې یا
 بیرته ته پنا یوسي.

تر بریا وروسته عبد الرحمن قرطې ته داخل شو، د جمعې لمونځ یې په جامع
 جومات کې ادا کړ او همدلته خلکو له هغه سره بیعت وکړ. په همدې وخت کې د
 الداخل د لښکر ځینو کسانو د صمیل او یوسف له هستوګنځیو چور تالان وکړ، د
 زرګونو دینارو پراته صندوقونه یې یووړل، الداخل چې په دې چورتالان خبر شو
 امر یې وکړ چې بند یې کړي او تالا شوي شیان خپلو مالګانو ته وسپاري، نو د
 یمینانو کمعلانو هغه د قریشو په تعصب ملامت کړ، اما هوښیارو مشرانو یې خبره
 تایید کړه، د هغه امر یې ومانه که څه هم په زړه کې یې له ده څخه خپګان پیدا
 شو. یمینانو اصلاً له یوسف او صمیل څخه ځانونه بېغمه کول، تر دې ارمان
 وروسته یې ځانو ته ښې ونډې غوښتې چې په دې سره یې د عبد الرحمن پر
 شخصیت خطا شوي وو، نو خپلې خطا ته تر پام کیدو وروسته یې غوښتل چې د
 هغه خلاف انقلاب وکړي، په دې مشرانو کې د اندلس د لویدیځې برخې مشر-
 ابو الصباح الیحصی وړاندې و، چې الداخل ته معامله رسوا شوه او د ځان ساتنې
 لپاره یې ژر امنیتي تدابیر ونيول. د پولیسو یوه ټولۍ یې پر خپله شاوخوا وګومارله،
 مشري یې عبد الرحمن بن نعیم الکلبی ته ورکړه چې د قضاعه قبیلې و او دوی
 ته یې وفادارسي ثابته وه، دا د الداخل په حکومت کې لومړی رسمي منصب و
 چې یوه کس ته ورکړل شو.

تر دې بریا وروسته په اندلس کې یوځل بیا د امویانو حکومت جوړ شو، عبد الرحمن د جمعې په ورځ چې د ذي الحجې لسمه نیټه کیده د ۱۳۸هـ کال چې له ۷۵۶م سره یې سمون درلود خپله نوې واکمني له شام څخه ډېره لرې بیا جوړه کړه. اما یوسف او صمیل ارام نه کیناستل، هغوی له مختلفو ځایونو بیا لښکر راغونډ کړ او د عبد الرحمن ټاکل شویو والیانو ته یې خطر جوړ، څو کسان یې له خپلو دندو وشړل، پر قرطبه یې د هغه په غیاب کې د زوی په وسیله حمله وکړه او چور چپاول یې وکړ، الداخل بیرته تر لاسه کړه او د یوسف زوی یې تېښتې ته اړ کړ. بیرته ته یې د یوسف او صمیل مقابلې ته مخه کړه چې په بیره کې دیره وو، هغوی ته په ورتلو پوه شو چې دوی خبرې او سوله کول غواړي، ځکه د ده د مقابلې توان یې په ځان کې نه لیده، نو د بندیانو پر تبادله، د عبد الرحمن د امیر منلو پر شرط یې داسې سوله سره وکړه چې د یوسف او صمیل په جایدادونو او مملکتونو به کار نه لري، د هغوی کومکيانو او ملگرو ته به عمومي عفوه کېږي نو به پر اندلس د امیر عبد الرحمن الداخل امارت وي چې دوی به یې هم مني، د وضعې د قراریدو د تضمین په خاطر یې د یوسف دوه زامن د برمه وو په توگه له ځان سره وساتل او په ۱۴۰هـ کې له هغوی سره سوله وشوه او عبد الرحمن تر سرگردانیو وروسته یوځل بیا د اموي خلافت بنسټ کېښود.^{۲۳}

البته الداخل خپل حکومت ته د خلافت نوم نه دی ورکړی، په لومړي سر کې یې خطبه هم د عباسي خلیفه ابو جعفر المنصور په نوم ویله، تر لس میاشتې وروسته، یې د عبد الملک بن عمر المرواني په مشوره د هغه نوم له خطبې ایسته کړ، تر دې وروسته یې هم ځان خلیفه اعلان نه کړ، بلکې ابن الخلفاء یې ځان ته غوره کړ، ده فکر کاوه چې خلافت په یوه وخت کې دوه نه وي، او له هر چا سره چې د حجاز، شام او عراق واکمني وي هغه اصل خلیفه او د امیر المومنین لقب

^{۲۳} تاریخ العرب...: ۹۱-۱۰۲

مستحق دی. حالات همداسې پاته وو، د الداخل اولادې واک میراثي کړ، د درېیم عبد الرحمن تر راتګ وروسته هغه په ۳۱۶هـ کې اموي خلافت اعلان کړ. عبد الرحمن الاول له ۱۳۸ څخه تر ۱۷۲هـ واکمني کړې ده چې ټوله موده یې تقریبا ۳۴ کاله کېږي. ورپسې یې زوی هشام اول واکمن شو، چې له ۱۷۲ تر ۱۸۰هـ واکمن و او اته کاله یې واک وچلاوه. بیا حکم اول واک ته ورسید چې له ۱۸۰ تر ۲۰۶هـ په واک کې پاته شو د واک موده یې ۲۶ کاله کېږي. ورپسې عبد الرحمن الثاني یا اوسط واک ته ورسید چې له ۲۰۶ تر ۲۳۸ په واک کې پاته شو د واک موده یې ۳۲ کاله کېږي. بیا محمد اول واک ته ورسید چې له ۲۳۸ څخه تر ۲۷۳ یې واک وچلاوه، د واک موده یې ۳۵ کاله کېږي. منذر بن محمد ورپسې واک ته ورسید چې له ۲۷۳ بیا تر ۲۷۵ یې د واک موده وه چې دوه کاله کېږي. تر ده وروسته عبد الله بن محمد امیر شو، دی له ۲۷۵ تر ۳۰۰هـ په واک کې پاته شو د واک موده یې ۲۵ کاله کېږي. تر ده وروسته محمد د عبد الرحمن ناصر پلار واک ته ورسید چې د یادولو وړ موده یې کار نه دی کړی، تر ده وروسته عبد الرحمن الثالث (الناصر) واک ته ورسید له ۳۰۰ څخه تر ۳۵۰ کاله یې حکومت کړی چې همدې د امویانو خلافت په اندلس کې د ۳۱۶هـ مهال اعلان کړ. په دې سره د امویانو د امیریت دوره پای مومي او د خلافت عهد یې پیلېږي. په دې وخت کې فاطميانو له عباسي خلافت څخه جلا د بل خلافت اعلان وکړ، عباسي خلافت کې فارسي او نور عجمي عناصر داخل شوي وو او هغه اصل قرشیت ته یې صدمه د واک په تر لاسه کولو رسولې وه او د عبد الرحمن الثالث اداري او عسکري خدماتو ته په کتو د اندلس خلکو د خلیفه د لقب مستحق وباله، نو ځکه ده په خپل وخت کې د امویانو خلافت په اندلس کې اعلان کړ.

د ناصر تر مړینې وروسته د هغه زوی حکم ثاني چې المستنصر بالله لقب یې و، د خلافت چارې په لاس کې ونیوې، ده له ۳۵۰ څخه تر ۳۶۶هـ خلافت وکړ، په

دې وخت کې يې عمر ۴۸ کلونو ته رسيدلى و. د خلافت په چارو کې يې د خپل پلار تگلاره مخته وړه. د ده په وخت کې له بر او بحر څخه پر مسلمانانو بريدونه وشول خو حکم يې په کلکه دفاع وکړه او په شمال کې موکې ته پټ دښمنان يې له ډاره سولې او د امن ژوند ته اړ کړل چې له ده سره يې د سولې او نه جنگ تړونونه وکړل.

حکم مستنصر بالله ډېر ښه خلافت وکړ، د ده وخت د اندلس د خلکو لپاره يو زرین چانس و، نوموړی عالم، فقيه، په انسايو خبر، د تاريخ عالم او گنشمېر نور صفات يې درلودل چې په همدې سره د ده په وخت کې علوم وغوړيدل، له بغداد او نوور ځايونو يې کتابونه اندلس ته وړل او دلته د علم لپاره په چټکي کار کيده. مشهورو علماؤ ته يې احوال ورکاوه چې د هغوی د تاليفاتو لومړنۍ نسخې هغه ته ورکړي او په دې سره يې د اموي خلافت په کتابتون کې زرگونه ټوکه کتابونه راغونډ کړي وو؛ ابن حزم په دې اړه وايي: د هغو فهرستونو شمېر چې د کتابونو نومونه پکې ليکلي وو، ۴۴ ته رسیده، په هر فهرست کې ۵۰ ورقې وې چې يوازې د ديوانو نومونه پکې ليکلي وو. د دې کتابتونو چارې د ده د ورور عبد العزيز له غاړې وې، د منذر په نوم ورور ته يې د قرطبي تعليمي چارې ور له غاړې کړې وې. په خپل وخت کې يې ستر علماء را جمعه کول، کتابونه يې را ټول کړل او د بې وزلو اولادونو ته يې د وړيا تعليم زمينه برابره کړه، د قرطبي پوهنتون ته يې خاصه توجه وکړه او د نړۍ مشهور علماؤ يې ورته راوبلل، ستر معاشونه او لويې ډالۍ يې ورکولې، د ده د دورې په اړه يو هسپانوی مورخ لافونتي وايي: د حکم ثاني دوره د ادب او تمدن دوره وه.

حکم د ۳۶۶ هـ مهال وفات شو او پر ځای يې زوی هشام المؤيد چې ۱۱ کاله او اته مياشتې عمر يې درلود، کېناست. له دې سره چې د خلافت لپاره د هغه وړ

وروڼه موجود وو، خو ده بيا هم د خپل زوی او خلافت په حق کې ستره اشتباه وکړه، دا کار يې نه يوازې له مسلمان ملت سره جفا وه بلکې په اندلس کې يې د مسلمانانو برخليک بدل کړ، د اموي خلافت دېده يې له منځه يووړه او واک د خليفه پر ځای د هغه د يوه کارمند ابن ابي عامر ته په لاس ورغی چې ماشوم خليفه د هغه په لاسونو کې لويیده. په دې سره د خليفه او خلافت يوازې نوم پاته شو او واک د امويانو له کورنۍ بلې ته نقل شو چې عامريه کورنۍ بلله کيده چې د عبد الرحمن بن ابي عامر الملقب په شنجول له مرګ سره د هغوی د کورنۍ واک هم پای ته ورسيد او اندلس په يوه کورنۍ جګړه او ملوک الطوايفي کې ور دننه شو، ان د ۴۲۲هـ مهال د امويانو د بخت ستوری يومخيز پريوت او د قرطبې اهل د خلافت او اموي کورنۍ د واک پای اعلان کړ او د اندلس په زياتره لويو ښارونو کې د هغه ځای حاکمانو له مرکز څخه خپلواکي اعلان کړه.

له دې ځايه ممکنه ده چې ووايو د اموي کورنۍ واک د حکم مستنصر په مرګ په ۳۶۶ کې پای ته ورسيد او له دې نيتې د عامريه کورنۍ دور پيل شو چې له خليفه هشام څخه يې مشروعيت واخيست او تر يوه وخته يې د هغه په نوم باندې واک هم وچلاوه. خليفه ته نژدې محمد بن ابي عامر ځانګړی څارونکی، جعفر بن عثمان المصحفي لوی وزير او په شمالي جبهه کې د پوځ قومندان غالب بن عبد الرحمن د هغه وصيت نافذونکي وو چې حکم مستنصر د خپل زوی هشام د وليعهدۍ لپاره کړی و.

بل لور ته د په دولت کې يوه بل ستر اړخ د صقالبه وو مشرانو فائق او جؤذر غوښتل چې د اموي کورنۍ يو بل وتلی شخص امير مغیره بن عبد الرحمن الناصر د حکم مستنصر ورور د هشام پر ځای خليفه شي خو د خلافت وحدت وساتل شي. صقالبه د خلافت په ماڼۍ کې د ښه پوره قووت خاوندان وو، هغوی غوښتل

چې د نوي خليفه پر ضد قيام وكړي، مگر ابن ابي عامر او المصحفي يې په سريعو اجراءاتو مخه ونيوه، د هغوی انتخاب شوی خليفه مغيره يې قتل كړ او صقالبه يې په زور د خپلو غوښتنو منلو ته اړ كړل. له دې وخت څخه د ابن ابي عامر دور پيلېږي چې په ۳۶۶ كې يې د شمال لور ته د دشمن پر ضد پوځي عمليات هم وكړل او خپل نوم يې خلكو ته په ښه توگه ورو وپېژندى، ورو ورو يې له خپلې مخې هغه كسان پورته كول چې د ده د واك په لار كې خنډ وو، په دې سره يې مصحفي هم يوه ورځ زندان ته تيله كړه او هغه وروستى خنډ يې د خپل ځان په وړاندې هم له لارې ايسته كړ. مصحفي د ۳۷۲ هـ مهال د هغه په زندان كې وفات شو. مصحفي تر دې مخكې د شمالي جبهې له قومندان غالب سره د يوې دوستۍ له لارې غوښتل چې خپل پخواني مخالفتونه هير كړي او د ابن ابي عامر خلاف نوې جبهه پرانيزي، غوښتل يې د غالب لور خپل زوى محمد ته وغواړي، خو ابن ابي عامر يې په لار كې خنډ شو او د غالب لور يې د خپل ځان لپاره وغوښتله چې په دې سره يې د هغوى د اتحاد نه يوازې مخه ډب كړه بلكې غالب يې د خپل ځان په خوسر كولو د ځان متحد جوړ كړ چې ورپسې د ۳۶۷ مهال په يوه حمله كې له خپلو لښكرو سره د هغه لښكرې هم له ځان سره واخيستې او په شمال كې يې گڼ فتوحات وكړل چې په راتلو يې خليفه د ذي الوزارتين لقب وركړ او هغه وظيفه يې ده ته وسپارله چې مخكې مصحفي او غالب دواړو مخته وړه او په سره ابن ابي عامر په دولت كې تر خليفه وروسته لومړنى كس بلل كيده.

ابن ابي عامر په دويم قدم كې د اكار وكړ چې د حكم مستنصر د قواؤ پر ځاى يې ځان ته نورې لښكرې جوړې كړې، په سوکه سوکه يې د خپلو باوري لښكرو شمېر زيات كړ چې ان په اندلس كې د حاكم مطلق ښه يې خپله كړه او په دې

وخت کې د هغه یوازینی سیال د هغه خپل خوسر غالب د شمالي جبهې قومندان پاته شو چې په عسکري خدماتو کې یې ښه نوم درلود.

ابن ابی عامر د هغه پر ځای بل کس چې نوم یې په اندلس کې تر هغه کم نه و، جعفر بن علي بن حمدون المعروف په ابن الاندلسي راوغوښت، د وزیر لقب یې ورکړ، له خپلو خاصو کسانو یې کړ او د حضره پوخ قومندان یې وټاکه. په دې سره د غالب بن عبد الرحمن غوسه راوپاریده، هغه پوهیده چې ابن ابی عامر یې په وړاندې دسیسه جوړوي، یوازې د هغه خپله پوهه هم نه وه، بلکې د خلیفه مور هم هغه وپاراوه چې ابن ابی عامر نه یوازې ستا په وړاندې دسیسه جوړوي بلکې خلیفه یې هم له واکه اچولی دی. خوسر خپل زوم یوې ولیمې چې په انتسه ښار کې یې جوړه کړې وه، طلب کړ، دواړه په انفرادي توګه سره کیناستل او خبرې یې وکړې، غالب د محمد بن ابی عامر د وژلو لپاره توره وکښه چې هغه په ډېر انتیکه ډول له دې حملې وژغورل شو او سمدستي خپلې پلازمینې قرطبې ته راستون شو، دلته یې خاص لښکر تیار کړی و، د غالب قومندان پر اوسیدن ځای یې برید وکړ او هغه یې ترې ونیوی، غالب له ډېرې مجبورۍ اړ شو په هسپانیه کې له شمالي دښمنانو سره لاس یو کړي، له هغوی سره یوځای یې د ابن ابی عامر خلاف په ۳۷۱هـ محرم کې جګړه وکړه، له انتسه ښار سره نژدې دواړې لښکرې یو له بل سره لاس او ګریوان شوې، نژدې وه چې ابن ابی عامر ماته وخوري خو په دې وخت کې پر غالب ناڅاپه د زړه حمله راغله او هغه د جګړې په میدان کې ومړ او د ابن ابی عامر ستوری بیا هم وځلید.

د ۳۷۲هـ مهال یې خپل نژدې کس جعفر بن علي بن حمدون د حضره لښکر مشر ته دسیسه جوړه کړه او د یوې دسیسې په ترڅ کې یې هغه مړ کړ او بیا یې د هغه قاتلین هم اعدام کړل چې د هغه د مرګ تور پر ده پوري نه شي، په دې سره یې

په اندلس کې ټول هغه کسان له منځه یووړل چې ده د خپل ځان په اړه خطر ترې احساساوه، له دې سره یې ځان ته منصور لقب غوره کړ او په منبرونو به د هغه نوم یادیده. د ده په اړه ابن خطیب السلمي لیکي:

تاریخ العرب وحضارتهم في الأندلس (ص: ۱۹۷)

کان ابن أبي عامر آية في الدهاء والمكر والسياسة عدا بالمصحفي على الصقالبه حتى قتلهم، ثم عدا بغالب على المصحفي حتى قتله، ثم عدا بجعفر بن علي بن الأندلسي على غالب حتى استراح منه ثم عدا بنفسه على جعفر حتى أهلكه ثم انفرد ينادي صروف الدهر: هل من مبارز.

ابن ابی عامر په هوښیاري، فريب او سیاست کې یوه ځانگړې نښه وه، مصحفي یې پر صقالبه وو ور مست کړ هغوی یې په مړه کړل، بیا یې په غالب باندې مصحفي گوښه او قتل کړ، ورپسې یې په جعفر بن علي الاندلسي-باندې غالب وواهه خو یې له هغه ځان بېغمه کړ، اخر یې جعفر په خپله له منځه یووړی بیا یې تر دې مبارزې وروسته ویل: ایا کوم بل مبارزه کوونکی هم شته؟!

نوموړي د شمالي دښمنانو خلاف تر ۵۰ زیاتې حملې وکړې چې په یوه حمله کې هم نه دی ناکامه شوی، ده به تل په خپلو حملو کې هجومي تگلاره غوره کوله چې دښمن دفاعي حالت ته اړ کړي، ابن ابی عامر په خپلو حملو کې هغو ځایونو ته ورسید چې مخکې هیڅ اسلامي سپه سالار هغه ځای ته نه وو رسیدلی، په دې سره یې دښمن ته دا په ډاگه کړه چې اسلامي لښکرې که وغواړي نو د هغوی هر ځای په هر وخت کې تر برید لاندې راوستلای شي او د هغوی هر ښار ته خطر جوړولای شي. د دغو حملو په لړ کې یې تر ټولو مشهوره حمله د ۳۷۱ کال حمله وه چې د ځینو پاچاهانو د تادیب لپاره یې وکړه، دغه حمله یې د غالب

د مرستې لپاره کړې وه، په دې سره يې د دښمنانو اتحاد مات کړ او د هغوی ښارونه يې يو په بل پسې سقوط کړل اما د ژمي په راتلو او د واورې په اوریدو يې خپلې لښکرې د خپل هیواد لور ته ستنې کړې چې په دې سره يې دښمن اړ کړ ده ته جزیه ومني.

په ۳۷۴ کې يې د برشلونه خلاف بله حمله وکړه، او د ۳۷۶ پر مهال يې د لیون د غور پیچ لپاره برید وکړ چې د تړون له ځینو مادو يې مخالفت کړی و.

ابن ابي عامر له ۳۶۸هـ څخه د یوه ښار بنسټ هم کینود چې زاهره نوم یې ور کړی و، په ۳۷۰ کې دغه ښار تکمیل شو چې دی له خپلو خاصو کسانو سره ورنقل شو او د خلیفه په مقر کې پر ځان ډاریده له دې امله یې نور نه غوښتل چې له خلیفه سره یوځای د هغه په قصر کې واوسي.

منصور ابن ابي عامر د ۳۹۲هـ په رمضان کې د ۶۵ کلونو په عمر مړ شو چې نژدې ۲۵ کاله یې د واک واکې په لاس کې نیولې وې. ابن ابي عامر مورخینو نابغه بللی دی، نوموړی د منځنۍ طبقې کس و چې له دې حالته یې ځان پاچاهي ته ورساوه، داسې یو سلطنت یې جوړ کړ او ځان یې داسې واکمن ثابت کړ چې د اندلس تیرو واکمنانو یوه هم د ده په شان واکمني نه ده کړې، حتا عبد الرحمن الناصر هم تر ده په دې چارو کې کم و. دا خبره به مناسبه وي چې د اندلس په تاریخ کې د ده دور تر ټولو ځلانده دوره د سیاست او تمدن له اړخه وبلله شي.

تر ده وروسته یې زوی عبدالملک بن منصور المظفر ځای ناستی شو، د هغه په دور کې یې وزیرانو تر خپل منځ سیالي شروع کړه چې دا کار یې د اسلامي دولت په زیان تمام شو. که څه هم یوه وزیر به بل وپرزاوه، اما دا کار د هغه هم په خیر نه تمامیده. وزیر بن سعید پر طرفه الصقلبي مظفر غوسه کړ چې هغه یې د

۳۹۴ مهال مشرقی الجزائر ته وشاره، خو تر دې وروسته یې د مظفر پر ځای د یوه اموي کس د واک ته رسولو هڅې پیل کړې چې دا دسیسه یې افشا شوه او هغه په دې سره د ۳۹۷ مهال خپله سر وبایله او د حاکم له لوري عدام شو.

عبد الملک بن منصور بن ابي عامر اووه کاله حکومت وکړ، ان چې د ۱۰۰۹/۳۹۹م مهال وفات شو او پر ځای یې خپل ورور عبد الرحمن شنجول بریښود، ورور یې هغه وړتیاوې نه درلودې چې د خپل حاکم ورور خلا یې ډکه کړې وای، هغه هوښیار او زړور نه وو، نو د خپل پلار او ورور په سیات او تگلاره کې یې تغیر راوست، له نظر بند خلیفه سره یې اړیکې زیاتې کړې چې هغه ورته د مامون لقب ورکړ، د خلافت لپاره یې ولیعهد وټاکه او په دې سره یې خپل نژدې کسان هم غوسه او هم خپله کړل.

عبد الرحمن شنجول چې د قشتالي د جنگ لپاره له خپلې پلازمینې ووت، زیاتره نظامي ځواک یې له ځان سره واخیست، نو د عبد الرحمن ناصر لسمي محمد بن هشام یې پر ضد پاڅون وکړ، د جمادي الاخر پر ۱۶ تاریخ د ۳۹۹مه مهال چې له ۱۰۰۹م سره یې سمون درلود، محمد د خلیفه هشام الموید قصر ته داخل شو، هغه د محمد په ګټه له خلافت تنازل وکړ او دی یې پر مانی ولکه وکړه، زاهره ښارګوټی یې ونړاوه او ټولې خزاني او هر څه چې په لاس ورغلل هغه یې چور کړل.

شنجول د انقلاب خبر واورید، بیرته راوګرځید، د هشام موید له لوري چې هغه ته د ولعهد منصب ورکول شوی و، له هغه یې تنازل وکړ او د هشام موید مرستې ته یې بلنه پیل کړه، خو دا وخت ډېر ناوخته شوی و، له ده څخه د پوځ لویه برخه ولاړه او اخر دی په همدې کال کې په اعدام محکوم شو. په دې ټول د عامریه کورنۍ واک ته پای ورکړل شول چې د هر ډول تمې او توقع خلاف و، ځکه

شنجول په داسې حال کې د چارو واگې په لاس کې واخيستې چې يو بشپړ قوي دولت يې په لاس کې درلود، جوړ نظام په لاس ورغی، اما تر درې مياشتې زيات وخت نه وو تير شوی چې د منصور محمد بن ابي عامر په لاس جوړ شوی قوي نظام چې هغه او زوی يې ۳۵ کاله ساتنه کړې وه، ټول اندلس ته يې امن راوستلی و، ده په دې لنډه موده کې دا هر څه له لاسه ورکړل.

د خلافت سقوط:

محمد بن هشام المهدي په داسې حال کې د خلافت گدی ته ورسيد چې اندلس په يوه بد حالت کې قرار درلود، امويانو ځانونه د خلافت اصلي مستحقين بلل، اما د عامريه دولت پلويان هم موجود وو، له صقالبه او د مواليو اصلي ملاتړي يې تر اوسه موجود وو، د ابن ابي عامر په وروستيو وختونو کې د بربريانو شمير هم زيات شوی و، ډېری مشرانو يې په اندلس کې ځايونه نيولي وو، يو بل قووت دا له عامو خلکو هغه مهال ور زيات شوی و چې د قرطبې عامو خلکو د خليفه ملاتړ وکړ او هغه يې د واک وگدی ته ورساوه.

خليفه مهدي لومړی د بربريانو په ټکولو لاس پوري کړ، دی خپل خلافت ته له دوی څخه خطر احساساوه، په دويم قدم کې يې د صقالبه لور ته لاس ور اوږد کړ، د هغوی مشران يې مشرقي اندلس ته جلاوطنه کړل، تر دې هم وروسته يې د خليفه هشام المويد لورته لاس ور واچاوه، لومړی يې له نظربندی د پلازمينې يوه کور ته نقل کړ او بيا يې د ۳۹۹ هـ مهال د شعبان پر ۲۷ تاريخ د هغه د مړينې اعلان وکړ.

له دې سختو حالاتو او بربريانو سره د مقابلې باوجود هشام بن سلميان بن الناصر د ۳۹۹ په شوال کې د خپل ځان پر ضد د خلکو کرکه هغه وخت راوپاروله چې

خان يې خليفه اعلان کړ او خپل خان ته يې د رشيد لقب غوره کړ، په دې سره يې خپل ملاتړي د قرطبي خلک خان ته غوسه کړل، هغوی د ده له ملاتړه لاس واخيست، هشام، د ده زوی، ورور ابو بکر او نور مشران يې ونيول او د ټولو د اعدام اواز يې خپره کړه.

په قرطبه کې يوه عامه بلوا جوړه شوه، بربريان راووتل او خپل صفونه يې منظمول، په دې گډوډ حالت کې د واک چارې د سليمان بن الحكم المستعين لاس ته ورغلې، د رباح په نوم يو ښار يې خان ته مرکز وټاکه، بيا يې د وادي الحجاره ښار هم په زور لاندې کړ او د يوه څه وخت لپاره يې د سالم ښار هم محاصره کړ او بيا بيرته خوشي کړ.

واضح صقلبي په دې وخت کې د مستعين پر قواوو مرستې او خوراکي توکي بند کړل، په اخر کې يې د قشتاله له امير سانشو غورسيه سره خبرې وکړې، يو تړون يې ورسره مانه چې دی يې د ځينو شرطونو په ورکړه له دې محاصرې خلاص کړ.

د ۳۹۹ په ذي الحجه کې د مستعين او واضح صقلبي د قوتونو ترمنځ په شرنېه سيمه کې جگړه وشوه، چې د واضح صقلبي په ماته پای ته ورسیده، دی خپلې پلازمينې قرطبه ته ولاړ چې د مستعين قوتونو يې تعقيب کاوه، هلته تر يوې لنډه جگړې وروسته د ربيع الاول پر ۱۳ تاريخ د ۴۰۰ هـ مهال د مستعين قوتونه قرطبه ته داخل شول، مستعين خپل خان خليفه اعلان کړ.

په دې وخت کې خليفه مهدي د طليطلې خواته فرار وکړ او هلته په تياري بوخت شو چې خپل له لاس وتلی خلافت بيرته ترگوتو کړي، له واضح صقلبي سره يې اړيکې ونيوې، واضح د برشلونه له امير رامون ثالث او د هغه له ورور ارمنجول

سره خبرې وکړې او د مهدي مرسته يې ترې وغوښته چې هغوی سخت شرطونه ورته کينودل او د واضح تر موافقې وروسته خليفه مهدي له مجبوریته ورسره هوکړه وکړه.

د ٤٠٠ هـ د شوال په نيمايي کې دواړه لښکرې د عقبه البقر په سيمه کې يو له بل سره مخ شوې، سليمان د مستعين د ماتې تمه درلوده، مستعين د ځان ژغورنې لپاره له ميدانه تېښته وکړه، خو د بربريانو قواوو د مهدي له قوي سره ښه په خرب جنگ وکړ او درانه تلفات يې ورکړل، تر دې وروسته يې له قرطبي خپل بال بچ وايستل، مالونه يې واخيستل او د وادي اړه لورته يې مخه کړه، څو مهدي دويمه پلا هله داخل شي او ځان خليفه اعلان کړي.

مهدي په هغوی پسې ورغی، له وادي اړه سره يې جگړه ورسره وکړه چې تر سختې جگړې وروسته خليفه ماته وخوړه او خپل پاته لښکر يې قرطبي ته راستون کړ، په دې سره بربريانو هلته دلته بريدونه کول چې د قرطبي خلک له دې حالت او د مهدي له کمزوري سياسته تنگ راغلل، په دې وخت کې واضح له مهدي د ځان خلاصولو لپاره موکه مناسبه وبلله، نو يې خليفه مويد راپیدا کړ چې مهدي يې د مرگ اواز خپره کړې وه او د خلکو تر مخ يې له هغه سره په ذي الحجه ٤٠٠ هـ کې د خلافت بيعت وکړ. هشام مويد په دې وخت کې د ٤٧ کلونو عمر ته رسیده چې د بوداتوب دوره بلله کېږي.

اما له دې سره د مستعين او بربريانو حملې پر قرطبه روانې وې چې د خپل واک تر لاسه کول يې غوښتل. پر پلازمينه له هرې خوا توره شپه شوه، د دواړو ډلو ترمنځ د سولې شونتيا هم نه وه او که وای هم نو په دې حالاتو کې به د نورو سختو شرايطو سبب شوې وای، له دې سره هر ډول وسيلې او واسطې له منځه ولاړې، په دې وخت کې واضح صقليې په دې باوري شو چې په پلازمينه کې د

یوه نامعلوم برخلیک په تمه ناسته بڼه نه ده نو یې هڅه وکړه چې وتښتي خو د پوځ د مشرانو له لوري یې پلان افشا شو، هغه یې ونیوی، مالونه یې ترې واخیستل او دی یې اعدام کړ.

د شوال په اخر د ۴۰۳ هـ مهال مستعین په زور قرطبه ونیوه، موید خلیفه یې مړ کړ او خان یې د دویم ځل لپاره خلیفه اعلان کړ. په داسې حال کې یې د دولت د چارو په تنظیم پیل وکړ چې گډوډي هر لورته خپره شوې وه، بربریانو د دولت پر مهمو منصبونو منگولې ښخې کړې وې، یوازې قرطبه او شاوخوا سیمې د هغوی له نفوذه وتلې وې، سلیمان غوښتل چې هم هغوی راضي کړي او هم یې له قرطبې لرې وساتي، د دې لپاره یې د اندلس مهمې برخې د هغوی ترمنځ وویشلې، دوی شپږ قبیلې وو، د صنهاجه قبیلې مشرانو ته یې د بیره (غرناطه) ولایت ورکړ، د مغراوه قبیلې ته یې د هیواد منځنۍ برخه ورکړه، د بني برزال او بني یفرن خلکو ته یې د جیان او ورسره تړلې سیمې ورکړې، بني دمروازداجه ته یې د شذونه او مورور سیمې ورکړې، منذر بن یحیی التجیبي ته یې د سرقسطه او ثغر اعلی وړکړل، د بني حمود کورنۍ ته یې د ثغور مغرب برخه ورکړه.

په دې ټولو یادو قبایلو کې بني حمود الصنهاجین ځکه مهم دي چې دوی د هیواد په راتلونکي کې مهمه ونډه لري، د قاسم بن حمود بن علي په نوم یوه کس یې جزیره الخضراء واخیسته، د هغه بل ورور علي بن حمود دوه ښاره په ولکه کې واخیستل سېته او طنجه، بني حمود چې د مغرب او خضراء جزیره واخیستل د مستعین گومانونه وپاشل شول او دولت یې د تلو له گواښ سره مخ شو.

ابن حمود ته پر خلیفه د قیام لپاره فضا مناسبه وپریښوده، له سېته ښاره د خضراء جزیرې ته راکښته شو، له خپلو لښکرو او ملاتړو سره یې پر قرطبه برید وکړ، د مستعین او ابن حمود د قوتونو ترمنځ خونړۍ جگړه وشوه چې مستعین ماته

وخوړه او ابن حمود د محرم پر ٢٨ تاريخ د ٤٠٧ هـ مهال قرطبي ته داخل شو. پر همدې ياد تاريخ د مستعين خليفه په اعدام د حمودبيي خلفاؤ سلسله پيل شوه.

لومړی علي بن محمود واک د يوه کال لپاره ونيو، په ٤٠٨ هـ کې هغه قتل شو، قاسم بن حمود ورور يې واک ونيو، له ٤٠٨ تر ٤١٢ هـ يې خلافت وکړ، بيا يحيى بن حمود له ٤١٢ تر ٤١٣ هـ په واک کې و، تر ده وروسته بيا قاسم بن حمود د دويم ځل لپاره خليفه شو، له ٤١٣ تر ٤١٤ يې خلافت وکړ او د ده په زمانه کې د دوی د کورنۍ خلافت پای ته ورسيد.

د خلافت پر گدی يوځل بيا د اموي کورنۍ خليفه ډډه ولگوله، عبد الرحمن بن هشام بن عبد الجبار المستظهر بالله خليفه شو، دی د خلافت په لومړي کال يعني ٤١٤ کې ووژل، تر ده وروسته محمد بن عبد الرحمن بن عبد الله بن الناصر المستکفي بالله خليفه شو، تر هغو يې خلافت وکړ چې په ٤١٦ هـ کې دی هم ووژل شو.

تر ده وروسته بيا د حموديانو کورنۍ ته خلافت راستون شو، يوځل بيا يحيى بن حمود خلافت ونيو، خو د بخت ستوری يې چندانې ونه ځليد او بيرته امويان واکمن شول، ان چې له دوی اخر خلک ستړي شول، د دوی له درنو القالو خلکو نور خسته شول، اعمال يې نور د زغملو نه وو، اخر د ٤٢٢ هـ مهال يې د خليفه هشام الثالث المعتد بالله په عزل کولو د اموي خلفاؤ لړۍ ته د پای ټکی ورکړ او له اندلس څخه د خلافت سلسله هم ختمه شوه.

د پنځمې هجري پيړۍ له نيمايي څخه د اندلس په ښارونو کې گډوډي پيل شوه، هر ښار يوه حاکم اداره کاوه، تر هغه وروسته چې ټول اندلس سره متحد او د يوه مرکزي قوي دولت تر ادارې لاندې و، له شماله د جبل طارق تر تنگي او د بحر

متوسط له شرقي ساحله بيا په غرب کې د محيط الاطلسي- تر ساحله گډوډي، خپلسري او يوه بلوا خپره وه. د هر ښار حاکم هڅه کوله چې د خپل واک سلطه پراخه کړي، د کورنۍ جگړې ميدان گرم شو او ښارونه د کورنۍ جگړې په اور کې وسوځيدل.

دغه حالت اتيا کاله دوام وکړ، ان چې اندلس ته د مرابطينو قوتونه داخل شول، د هغوی په هڅو د اندلس ښارونه سره متحد شول، د هسپانيه د پاچاهانو په وړاندې ودریدل او د زلاقه په جگړه کې يوسف بن تاشفين هغوی ته سخته ماته ورکړه.

تر دې مخکې د اندلس پاچاهانو د يوه او بل په مقابل کې د هسپانيه له شمالي عيسوي پاچاهانو مرسته غوښته چې په مقابل کې به يې هر وخت هم ټيکس ور کاوه او هم به يې ځينې د مسلمانانو ښارونه هغوی ته ورکول، په دې وخت کې يې د غرماج، اوسمه، شنت اشتين او نورې مهمې و ستراتيژيکې سيمې ايله کړي چې د ناصر او منصور بن ابي عامر په وخت کې مسلمانانو په ډېر تکليف دغه سيمې لاندې کړې وې او د هسپانيه د پاچاهانو پر ضد د مسلمانانو لپاره د بريا کيلۍ بلل کيدلې.

د ٤٢٢هـ مهال د اموي خلافت تر سقوط وروسته اندلس د ملوک الطوائف له لوري وړو وړو پاچاهيو ته وویشل شو چې هر پاچا يا قبيلې مشر د خپلې سيمې د ساتنې لپاره نهايي هڅې کولې. قرطبه او د هغې شاوخوا منطقي يوه پاچاهي وه، اشبيليه او ورسره خيروه د اندلس غربي سيمې بله پاچاهي وه، بطليوس بيله وه، غرناطه بيله وه، بلنيسه او انيلس شرقي ورسره خيروه سيمې بله پاچاهي وه، سرقسطه او ثغر اعلى ځان ته پاچاهي وه، طليطله او ثغر اوسط بيله وه او دانيه و جزر البليار ځان ته يو تنگي واوره خوړه.

په قرطبه کې تر هغه وروسته چې ٤٢٢ مهال خلکو خلیفه هشام ثالث له واکه گوښه کړ، نو پر وزیر ابو حزم جهور بن محمد بن جهور یې اتفاق راغی چې د قرطبې د حکومت مشر یې وټاکه، هغه د واک لپاره یوه شورا وټاکله، ابن جهور د هغه مجلس په توسط د ټولو مشرانو او امیرانو لپاره خپل مسوولیتونه او دندې وټاکلې، ښه سیاست یې وکړ او چارې هم تر یوه حده پر سم لورې روانې شوې، په دې توګه یې د حکومت په چارو کې د سیالانو او تمه خورو مخه ډب کړه، ان چې دغه حکومت د دولت الجماعه په نوم پېژندله کیده ځکه چې د چارو واګې یې له شوې شورا سره وې. په دې وخت کې قرطبه یو امن ځای و چې خلکو به پنا ورته راوړه. نژدې ١٢ کاله په دې ښار کې د ابن جهور حکومت و.

د ٤٢٧ مهال چې ابن عباد یوځل بیا د خلیفه هشام الموید د ظهور دعوه راپورته کړه، له هغه سره یو مشابه کس یې د خلافت د دعوي لپاره را څرګند کړ، د اندلس مشرانو ته یې د بیعت لپاره پیغامونه ولېږل، ځینو کسانو یې پیغام ته مثبت ځواب ورکړ لکه عبد العزیز بن ابي عامر د بلنسیې مشر، مجاهد العامري د دانیة او مشرقی الجزائر واکدار او د قرطبې حاکم ابن جهور هم د هغه پیغام ومانه که څه هم په زړه کې یې پر دې خبره باور نه درلود، خو له حمودیانو څخه د برلېسې بریدونو د خونديتابه لپاره یې د ابن عباد دغه حيله ګټوره وګڼله او ده هم له دې امله ورسره ومنله. تر ٤٣٥ هـ پوري ابن جهور په قرطبه کې حکومت وکړ، تر ده وروسته یې چارې زوی ابو الولید محمد بن جهور ته ور له غاړې شوې، ده د خپل پلار سیاست مخته وړی، خو بیلابیلو حالاتو دې اړ کړ چې له واکه لاس واخلي او خپل زوی د واک لپاره رامخکې کړي، زوی یې عبد الملک د دې وړتیا نه درلوده، د چارو واک یې د پلار وزیر ابراهیم بن یحیی بن سقاء ته وسپاره، اما د هغه له ښه تدبیر سره یې په ٤٥٥ کې اعدام کړ. بیا د ده د دوو زامنو ترمنځ د قدرت پر سر شخړه شوه، پلار یې ابو الولید اړ شو چې د زامنو ترمنځ د

قدرت ویش وکړي، عبد الملک ته یې د قواو مشري ورکړه او مالي چارې یې عبد الرحمن ته وسپارلې، عبد الملک په دې ویش راضي نه شو نو ورور یې عبد الرحمن ونيو او په زور یې پر هغه ټیکس ولگاوه.

په داخل کې دغې اوضاع د طلیطلې مشر ته زړه ورکړ چې د دوی پر خاوره برید وکړي، د مدور کلا یې ونيوه او د قرطبې پر لور یې پر مختګ وکړ، عبد الملک مجبور شو چې له بني عباد څخه مرسته وغواړي، بني عباد قرطبه د طلیطلې له مشر وساتله خو خپله یې د ٤٦٢ مهال قبضه پر وکړه چې د بني جهور ٤٠ کاله واک یې پای ته ورساوه او هغوی یې د شلطیش جزیرې ته وشړل.

د بني عباد د دولت موسس محمد بن عباد په نوم یو کس و چې اصل یې منذر بن ماء السماء ته رسېږي، محمد په اشیلیه کې قاضي تیر شوی او د خلکو باور یې خپل کړی و، د ګلووډی مهال دی هم په هغه مجلس کې وو چې د دې ښار د تنظیم لپاره جوړ شوی و، کله چې پر اشیلیه بني حمود حمله وکړه ده یې په ډېر ذکاوت دفاع وکړه او هغوی یې په دې بانه له ښاره لرې کړل چې دا به د هغوی د خلافت برخه وي او د هغوی په نوم یې خطبه پیل کړه، د ٤٢٦ پر مهال اړ شو چې د هشام المومید څیرې ته ورته یو کس یې را پیدا کړي او هغه یې خلیفه هشام ونوماوه خو د حمودیانو له مشکله ځان په وساتي. د ٤٣٣ هـ مهال چې محمد بن عباد وفات شو، زوی یې د هغه ځای ناستی شو، ابو عمرو عباد بن محمد معتضد یې لقب و، دا ډېر سخت زړی انسان و، د خپلو دربار او نورو مشهورو شخصیتونو په وژلو او له منځه وړلو یې شروع وکړه، ده یوازې پر خپل قوت تکیه در لوده، مورخان وايي چې له ده یې وزیران داسې ډاریدل لکه سیالان چې یې بیروي وو، د هغو کسانو په لړ کې چې ده په خپله له منځه وړي یو د ده خپل

زوی اسماعیل دی چې ده وژلی دی، بل د اندلس نوموتی عالم عمر الهوزني دی چې د علم شهرت یې نړۍ ته رسېدلی و.

بني عباد په اندلس کې ډېره پراخه پاچاهي جوړه کړه، خورا زیات ښارونه یې لاندې کړل، د حمودیانو پاچاهي یې له منځه یووړه، د پخواني اندلس لویه برخه یې په واک کې وه، د جزیره نما له جنوبه یې مثلث په واک کې درلود، په شمالي اندلس کې د فرنټیر له ځمکې نیولې بیا د وادي کبیر تر ساحله، په غرب کې د وادي کبیر له ساحله واخله بیا په پرتګال تر جنوبه او د محیط اطلسي-تر ساحله یې سیمې په واک کې وې. د ډېری ملوک الطوایف وړې پاچاهیانو یې حذف کړې، تر ډېرو نورو پاچاهو د طبیعي مواردو او جنگي قوت له مخې پیاوړې وه، په اندلس کې بل داسې قوت موجود نه وو چې د اشیليې د واکمن دې ترې سترګه سوځېدلې وای، یوازې د قشتاله پاچا فرناندو اول هغه څوک و چې د اشیليې واکمن ترې په ویره کې و.

د ۴۴۴هـ مهال یې له قشتاله یو لوی لښکر د طلیطلې پر لور روان کړ، د زراعت ځمکې یې خرابې کړې، اباد ځایونه یې خراب کړل او د طلیطلې پاچا مامون بن ذی النون یې اړ کړ چې له ده سره سوله وکړي او ټیکس ورته ومني. د ۴۵۵ مهال یې بیا د بطلیوس او اشیليې پر خاوره برید وکړ، معتضد بن عباد اړ شو چې د مامون په شان سوله طلب کړي او ټیکس ورته ومني، معتضد په خپله د هغه پوځي تمځي ته ورغی، په خپله یې هغه ته ژمنې ورکړې او سوله یې ور سره وکړه، کله چې فرناندو یې اول درې کاله وروسته وفات شو او د هغه زوی سانشو یې ځای ناستی شو، معتضد هغه ده ته هم ټیکس ورکاوه لکه د هغه پلار ته چې یې ادا کاوه.

د ۴۶۱ مهال متعصد مړ شو او پر ځای یې ابو القاسم محمد بن عباد المعروف په المعتمد کېناست، د ده په وخت کې قرطبه له اشیلیې سره د ۴۶۲ مهال یوځای شوه، تر دې وروسته د غرناطې له حاکم سره په شخړه اخته شو، دواړه طرفونه د سختو شخړو له امله اړ شول چې د شمالي هسپانیه له پاچا د خپل مخالف د پرزولو لپاره مرسته وغواړي، خو په مقابل کې یې هغوی ته ښارونه او درنې بیې ور کولې. هغه مهال چې د غرناطې پاچا عبد الله بن بلکین د قشتاله له پاچا الفونسو شپږم سره د تړون هڅه وکړه، معتمد هم خپل اول وزیر ابوبکر بن عمار الفونسو ته ولېږه او د یوه درانه مالي عوض په ور کولو یې هغه ته ژمنه ور کړه چې پر غرناطه برید وکړي د بریا په صورت کې به معتمد ته ښار پاتېږي او الفونسو ته به د الحمراء کلا ور کول کېږي له ټولو هغه څه سره چې هلته وموندل شي، په دې سره شپږم الفونسو ته د غرناطې د خرابۍ بانه په لاس ورغله او پر غرناطه تبا کوونکې حملې وکړې. اخر الفونسو د ۴۷۸ مهال پر طلیطله برید وکړ او د هغې واک یې په خپل لاس کې واخیست. د الفونسو دې اقدام ملوک الطوائف اړ کړل چې له مرابطینو څخه د هغوی خلاف مرسته وغواړي، معتمد په دې وخت کې ویل چې د اوشان گرزول د خنزیانو تر پولو ډېر ښه دي، مرابطینو ته یې خضره جزیره ور کړه چې هغوی په کې خپل لښکر پلي کړ او بیا یې د الفونسو لښکرو ته ماته ور کړه.

په اندلس کې هغه مهال اته واړه او غټ دولتونه موجود وو چې ټول وخت یې یو د بل په پرزولو او له کافرانو څخه د خپل مسلمان ورور په ماتولو کې په مرسته تیریده، دوی به کافرانو ته ښارونه او درنې جزیرې ور کولې چې خپل مسلمان ورور ورته وپرزوي، تل یې له یوه بل سره شخړې وې او دومره قوت چې یې تر خپل منځ په جگړو کې اوبه کېده یې د قشتالې د پاچا خلاف لگولی وای نو د اندلس تاریخ به نن بدل وای. اخر هغوی خپل منځي جگړو دې ته اړ کړل چې د

قشالې د پاچا پر خلاف مرابطينو ته د مرستې لاس اوږد کړي او هغوی د خپلې مرستې لپاره راوغواړي.

مرابطين په اندلس کې:

د طليطلې تر سقوط درې مياشتې وروسته د اندلس پاچاهانو چې په سر کې يې معتمد و، له مرابطينو څخه د شپږم الفونسو خلاف مرسته وغوښته، په داسې حال کې چې تر دوی وړاندې د اندلس علماؤ او فقهاؤ له خپلو پاچاهانو تر ناهيلۍ وروسته له مرابطينو څخه ډېر پخوا لا اندلس ته د ورتلو هيله کړې وه. د اندلس اتحاد ته علماؤ زيات کار وکړ لکه مشهور عالم ابن عبد البر ابو عمر يوسف بن عبد الله النمري چې د مغرب او اندلس علامه و، ابن حيان ابو مروان حيان بن خلف الاموي، ابو الوليد الباجي سليمان بن خلف التجيبي القرطبي، ابن حزم ابو محمد علي بن احمد بن سعيد الظاهري او گڼ نور علماء موجود وو چې د اندلس وحدت ته يې کار کاوه او کله چې ناهيلي شول نو تر پاچاهانو مخکې يې له مرابطينو وغوښتل چې اندلس وژغوري.^{۲۴}

تر علماؤ او عوامو خلکو وروسته د اندلس پاچاهانو هم بله لار نه درلوده نو په قرطبه کې يو مجلس جوړ شو چې پاچاهان، علماء او فقهاء يې ورته راغوښتي وو. دوی ټولو په مشوره يو خط وليکه چې له يوسف بن تاشفين څخه يې مرسته غوښتي وه، د اندلس ټولو اميرانو لاسليک پر وکړ، له دې خط سره يې گران بيه ډالۍ هم ور ولېږلې. دغه پيغام د دې کسانو په توسط ولېږل شو:

^{۲۴} الزلافة معركة من معارك الاسلام الحاسمة في الاندلس: ۱۷۸، ۱۷۹، ۱۸۰.

عبيد الله بن ادهم د قرطبې قاضي چې د خپل وخت هوښيار او ذهين انسان و، د معتمد وزير ابو بکر بن زيدون، قاضي متوکل علی الله عمر بن الافطس د بطليوس امير، قاضي عبد الله بن حبوس بن ماکسن الصنهاجي د غرطاني حاکم.

له يوسف سره دغه پلاوي د سېته په ښار کې وليدل، هغه يې غوښتنه ومنله وې ويل: د دې دين د مرستې لپاره اول زه تيار یم، د مرستې دغه کار به زه خپله پر غاړه اخلم.^{۲۵}

په اندلس کې د مرابطينو شتون څو مرحلو ته ويشل کېږي:

لومړۍ مرحله: دا هغه مرحله ده چې مرابطينو او د اندلس پاچاهانو يوځای د هسپانيه د پاچا خلاف يوځايي جهاد وکړ له ۴۷۹ تر ۴۸۳ هـ پورې. د مرابطينو امير يوسف بن تاشفين له المغرب څخه خپلې لښکرې اندلس ته د ۴۷۹ په ربيع الاول کې تيرې کړې چې د اندلس د پاچاهانو مرسته وکړي او د طليطلې ښار بيرته د اسلامي دولت لورته راوگرزوي.

د يوسف دغه اقدام د اندلس ټولو پاچاهانو وستاie او له هغه سره يوځای يې د جهاد في سبيل الله لپاره ملاوتړله چې يا به بری تر لاسه کوي يا به د الله په لار کې شهيدان کېږي. الفونسو په دې وخت کې د سرقسطه ښار محاصره کړی و، کله چې يې دغه تازه خبرونه غوړ ته ورسيدل نو محاصره يې ماته کړه او له اروپا څخه يې د مرستې غوښتنه وکړه، د اروپا له نورو سيمو څخه هغه ته د مرستې تر رسيدو وروسته د زلاقه^{۲۶} ستره جگړه د ۴۷۹ په رجب کې د جمعې په ورځ پېښه شوه چې

^{۲۵} الزلاقه... مخ: ۱۸۱-۱۸۳.

^{۲۶} زلاقه نوم يې مسلمانانو ور کړی دی او اروپايان يې د ساکر الياس نوم ورکوي، دا سيمه د اندلس په شمال شرقي برخه کې ده چې اوس مهال د پرتغال پر حدودو پرته ده. الزلاقه... مخ: ۱۸۹.

د هسپانيه لښکرو ماته پکې وخوړه، شپږم الفونسو پکې زخمي شو او له مات گوډ لښکر سره د طليطلې ښار ته وتښتید. د زلاقه جگړه د اندلس په تاریخ کې له مهمو جنگونو شمېرل کېږي، یوه لورته ټول پاچاهانو د اصلي دښمن خلاف په یوه صف کې راټول وو او بل لور ته یې اصل دښمن ته له عبرت ډک درس ور کړی و، که څه هم د طليطلې ښار د مسلمانانو لاس ور نه غی.

تر بریا وروسته یوسف بن تاشفین المغرب ته ستون شو او د مرابطینو یو څه پوځ یې په اندلس کې د مسلمانانو د ساتنې لپاره پریښود ځکه د زلاقه تر ماتې وروسته د هسپانيه پاچا د انتقام لپاره د اندلس پر مسلمانانو مسلسل بریدونه کول. په همدې وخت کې د هسپانيه په شرق کې د الیسط ښار موجود هسپانویان هم په خوځښت کې راغلل، د لورقه او مرسیه پر ښارونو یې بریدونه وکړل او د اندلس فقهاء او معتمد ابن عباد اړ شول چې له المغرب څخه یوځل بیا یوسف بن تاشفین راوبولي. هغه د ۴۸۱ هـ مهال په ربیع الاول کې دویمه پلا اندلس ته راغی او د الیسط ښار یې محاصره کړ، د ملوک الطوائف لښکرې هم له یوسف سره یوځای شوې، څلور میاشتې دغه ښار محاصره و، کله چې د ژمې وخت پیل شو مسلمانان د لورقه لور ته شاته شول او هسپانویانو له الفونسو شپږم څخه مرسته وغوښته هغه راغی دوی یې له ښاره وایستل او د ښار دیوالونه یې ړنگ کړل، په دې ډول دواړه خواوې یوې پریکنده جگړې ته سره داخلي نه شوې او مسلمانان د دې ښار له شره وژوغورل شول. تر دې وروسته یوسف بیا المغرب ته ستون شو او د مرابطینو یوڅه لښکر یې د اندلس د ساتنې لپاره خوشي کړ. مگر هغه ته ژر خبر ورسید چې ملوک الطوائف تر خپل منځ په شخړو سره اخته دي او نه یوازې اختلاف سره لري بلکې ځینو یې له الفونسو شپږم څخه مرسته هم غوښتې ده، یوسف په دې وخت کې دوې لارې درلودې چې یا خپلې لښکرې له اندلس څخه وباسي او اندلس د یوه اسانه ښکار په شان الفونسو ته خوشي کړي یا هم پر

خپل قوت تکیه وکړي او ملوک الطوائف ټول له قدرت څخه وباسي او د الفونسو خلاف یوازې د جهاد میدان ته ووزي.

له قدرته د ملوک الطوائف ایستل کول او د اندلس اتحاد:

دویمه مرحله: څو عوامل موجود وو چې یوسف د اندلس پاچاهان له واکه گوښه کړل:

اول: د هغوی ترمنځ شدید اختلافات چې په هیڅ صورت یو له بل سره نه جوړیدل، په داسې حال کې چې یوسف پوره هڅې وکړې چې دغه اختلافات ختم کړي اما ناکام شو.

دویم: په اندلس کې د مرابطینو ترینګلی حالت، ځکه ملوک الطوائف له الفونسو سره لاس یو کړی و چې یوسف بن تاشفین یې په غوسه کړ.

درې: مرابطینو د اندلس د ژغورنې لپاره د زلاقه او حصن البیض په جګړو کې زیاتې قربانۍ ورکړې، په داسې حال کې چې د اندلس پاچاهانو دا قربانۍ د اسلامي اخوت له امله پر هغوی لازمي وګڼلې او د هغوی د درناوي پر ځای یې بیرته خپلې پخوانۍ دښمنۍ سره پاللې، د یوه بل خلاف یې له هسپانوي پاچاهانو مرستو ته لاس اوږد کړي او د مرابطینو لښکر ته یې دسیسې جوړول پیل کړل.

یوسف اړ شو چې د دوی په اړه پریکنده دریځ ونیسي، د خپل دریځ د پیاوړې کولو لپاره یې په دې اړه د مشرق او اندلس له علماؤ فتاوا طلب کړه، د مشرق په علماؤ کې د غزالي او طرطوشي په شان سترو فقهاؤ د هغوی د خلع کولو فتوا ورکړه چې دا فتوا دوی ته په ۴۹۳ کې ورسیده او ده هغوی په ۴۸۳ کې خلع قدرت کړي وو، دویم په اندلس کې د علماؤ فتوا او د عام ولس غوښتنه وه چې د خپلو

پاچاهانو له ناوړه کړنو تر پزې راغلي وو. د اندلس په علماؤ کې مشهوره خیره، د فقهاؤ سرلاری او د قرطبې قاضي ابو جعفر بن القليعي و چې په خپله المغرب ته ولاړ او د مرابطینو امیر ته یې د ځینو چارو په اړه په خپل خبر ور کړ.

یوسف د ۴۸۳ په لومړیو کې بیا اندلس ته راغی، لومړی یې د ملوک الطوائف په خلع قدرت پیل نه دی کړی، بلکې اول یې د اصلي دښمنانو لور ته مخ کړ چې له خپلو دوستانو سره د خلع قدرت مهال بیا مرسته ونه کړي، یوسف خپل لښکر د قشتاله د مرکز طلیطلې لورته بوت، هغه یې ټینګه محاصره کړه، د هغې په شاوخوا کې یې نور ښارونه تر بریدونو لاندې ونيول او د قشتاله لورته پر تلونکي لار یې د رباح په نوم یوه کلا هم محاصره کړه. د قشتاله پاچا الفونسو شپږم د دې حالت لپاره تیاري کړې وه، له یوسف سره په پریکنده جګړه کې ونه مښت، نو د یوسف لښکر چې ډاډه شو د الفونسو او اندلس د پاچاهانو ترمنځ یې اړیکه غوڅه کړې ده، بیرته یې لښکر راټول کړ، په دې جګړه کې نه یوازې د اندلس لښکر هغه سره ملګری نه و، بلکې د اندلس پاچاهانو د هغه د ماتې او بربادۍ انتظار کاوه چې دوی یې له شره د دوی په اند خلاص شي.

د اندلس واکمنو د مرابطینو خلاف د هسپانیه له واکمن سره اړیکې ټینګې کړې وې، له دې امله مرابطین اړ شول دوی له قدرته ګوښه کړي، نو د ۴۸۳ مهال یې د غرناطې پاچا له واکه لرې کړ، د ۴۸۳ او ۴۸۴ په منځ کې یې د اشبیلې پاچا له واکه ایسته کړ، د مریه واکمن یې په ۴۸۴ کې خلع قدرت کړ، د مرسیه دا یې هم په ۴۸۴ کې له واکه وغورزاوه، د بطلیوس واکمن یې د ۴۸۸ مهال وپرزواوه، د البونت د امارت واکمن یې د ۴۹۶ مهال له واکه ګوښه کړ، د شنتمریه امارت یې د ۴۹۷ مهال له منځه یووړ، د سرقسطه مملکت ته یې د ۵۰۳ مهال د پای ټکی ور کړ، د دې سیمو نیول د دې لپاره اړین وو چې له اندلس څخه د هسپانیه د واکمنانو تمه

پريکړې نو له دې امله يې د اندلس د اتحاد لپاره دا ټولې هڅې وکړې او ملوک الطوايف چې د مرابطينو لپاره يې دسيسې جوړولې هم دا خطر ايجاد کړ چې که له واکه گوښه نه شي نو تر هسپانيانو وړاندې به دوی پر مرابطينو بريدونه وکړي او قوت به يې اوبه کړي.

مرابطينو په اندلس کې د هسپانيه د لښکرو خلاف دوو مرحلو کې جگړې وکړې چې يوه يې له ۴۸۳ تر ۵۲۳ کيږي، په دې مرحله کې بريا له مرابطينو سره وه چې د دښمن پر لښکرو يې بريدونه کول، د قشتاله پر مرکز طليطله يې بريد وکړ او ځينې ښارونه يې ترې ونيول، د اقليش په جگړه کې چې د طليطلې په شرق کې وشوه او يوه پريکنده جگړه بلله کيږي د ۵۰۱ مهال پکې مسلمانانو د دښمن لښکر ته ماته ورکړه او د الفونسو زوی او د لښکر امير سانشو پکې ومړ، تر دې بري وروسته مرابطينو د طليطلې پر ښار پرلپسې حملې وکړې نژدې وه چې هغه بيرته ونيسي په خاص ډول د ۵۰۷ هـ په جگړه کې.

دويمه مرحله:

دويمه مرحله له ۵۲۳ څخه پيل تر ۵۴۲ پورې رسېږي. تر هغه وروسته چې د قلاعه په جگړه کې مرابطينو ماته وخوړه نو د قشتاله لښکرو په تکراري توگه د اندلس پر ښارونو بريدونه پيل کړل. د قشتالې لښکرو د جگړې څو محاذونه خلاص کړل چې د اندلس پر ښارونو يې بريدونه ترې کول.

د قرطبې محاذ چې په ۵۲۴، ۵۲۸، ۵۳۶ او ۵۳۸ کې يې پر قرطبه او شاوخوا سيمو بريدونه وکړل.

د اشبيلې محاذ چې د قشتاله لښکرو پر ښار او ورڅرمه سيمو د ۵۲۶، ۵۳۶ او ۵۳۸ مهال بريدونه وکړل.

د بطلیوس او لویدیڅ اندلس محاذ چې په دې محاذ کې هغوی د ۵۲۸، ۵۳۲ او ۵۳۶ پر مهال بریدونه وکړل.

په دې موده کې ددې ښارونو د ساتنې مسوولیت یوازې د مرابطينو له غاړې وو چې په وچ زور يې د دښمن مخه نیولې وه، هغوی په کله جگړه کې بریا خپلوله او کله به يې بایلله چې په دې صورت کې به يې خپل غوره کسان او مشران شهیدانیدل.

مرابطينو د پرتګال له واکمن سره هم په دوو مرحلو کې جنگونه کړي دي، په لومړۍ مرحله کې مرابطينو د بطلیوس ښار مرکز کړ او له پرتګاله يې ځینې سیمې ونيولې لکه یابره، اشبونه او شنترین چې دا يې د ۵۰۵ مهال نیولي وو او د ۵۱۱ مهال يې د قلمریه ښار ترې ونيو.

دویمه مرحله له ۵۳۳ څخه تر ۵۴۲ پورې رسېږي. په دې وخت کې د پرتګال واکمن ابن الرنګ د قشتاله له واکمن سره په ۵۳۳ کې سوله وکړه، تر دې وروسته يې خپل ټول زور پر دې وکړ چې له مرابطينو څخه له لاسه وتلې سیمې بیرته واخلي، په غربي اندلس کې يې ورته چمتوالی وکړ او د اوريګ په جگړه کې يې ماته ورکړه، د مرابطينو خلاف د اندلسیانو له پاڅون هم د پرتګال امارت ګټه واخیسته او په دې وخت کې يې د شنترین، باجه، مارده او اشبونه سیمې ترې ونيولې.

په ۴۹۲ کې چې بیت المقدس د اروپایانو لاس ته ولوید، نو الفونسو په اندلس کې د مسلمانانو ګڼ ښارونه ونيول، د ۵۱۱ مهال يې تطيله ونيوه، په دې سره د سرقسطې دفاع کرښه ونړیده، د ۵۱۲ مهال يې سرقسطه محاصره کړه، اووه میاشتې محاصره اوږده شوه، د ۵۱۲ په رمضان کې الفونسو له خپلو حلفاؤ سره ښار ته

داخل شو، د هغه ځای مسجد يې په کليسا بدل کړ چې د لاسيو کليسا نوم يې ورته غوره کړ، په ۵۱۲ هـ کې يې د روطه مضبوط ښار هم لاندې کړ، بيا يې د ۵۱۳ مهال د طرسونه پر سيمه هم واک تينگ کړ، تر دې وروسته يې په ثغر اعلى کې تر ټولو پر مضبوط ښار د ايوب کلا هم ونيوله.

الفونسو د ۵۱۴ مهال د قنده په جگړه کې مرابطينو ته ماته ورکړه، په دې جگړه کې زرگونه مسلمانان د خورا زيات شمېر فقهاؤ سره يو ځای شهيدان شول، د ۵۱۹ مهال يې د اندلس پر ښارونو يو بل بريد وکړ چې په دې سره يې د اندلس د دفاعي کرښې ضعف معلوم کړ او په دې کار کې د اندلس څو ياغي باغي کړۍ هم ورسره ملگرې وې. د الفونسو نورې هغه جگړې چې ده پکې بريا تر لاسه کړه د ۵۲۳ مهال د القلاعه جگړه ده چې د اندلس په شرق کې وشوه، په دې سره يې د بلنسيه ښار دفاعي کرښې ماتې کړې او ورسره څيرمه ښارونه او سيمې يې لاندې کړې. تر هغه وروسته چې الفونسو محارب خپل مخالفتونه د قشتاله له واکمن سليطين سره يوې خواته کړل، نو د ۵۲۴ مهال يې لښکر پر ثغر اعلى ور برابر کړ او د لارده، افراغه او مکناسه ښارونه يې ونيول، د طرطوشه له دفاعي ليکو چې يې ځان بېغمه کړ. يوازې د افراغه په جگړه کې مرابطينو د ارغون پاچا ته د لومړي ځل لپاره د رمضان مياشت په ۵۲۸ کې ماته ورکړه، تر دې ماتې وروسته الفونسو محارب څو ورځې وروسته ومړ.

تر هغه وروسته چې په المغرب کې د مرابطينو حکومت ختم او پر ځای يې د موحدينو حکومت منځته راغی نو د ۵۴۱ مهال د موحدينو مشر عبد المومن درې لښکرې د اندلس د خلکو په غوښتنه اندلس ته ولېږلې چې هلته يې ځينې ښارونه په اساني لاندې کړل او په ځينو کې د مرابطينو له لوري مقاومت ورسره وشو لکه د اشبيليه په ښار کې خو اخر هم موحدينو ونيو. په دې وخت کې چې د مرابطينو

خلاف د موحدينو او اندلس د خلکو له لوري پاڅون پيل شو، هسپانيانو هم دغه موکه غنيمت وگڼله او څو ښارونه يې له مرابطينو څخه ونيول، په اخر کې د مرابطينو دوره د موحدينو په لاس پای ته ورسیده او وروستی ښار د غرناطې و چې يحيی واکمن يې مړ شو او د ۵۵۱ مهال يې ميمون په نوم حاکم موحدينو ته تسليم شو. د اندلس تر متحد کولو وروسته موحدينو په ۵۵۲ کې د مريه ښار چې هسپانيانو په ۵۴۲ کې نيولی و، تر اووه مياشتې محاصرې وروسته بيرته ونيوی. تر دې وروسته په اندلس کې د هغه ځای د حکامو او موحدينو ترمنځ جنگونه ادامه پيدا کوي چې د گڼو ښارونو د کمزورتيا سبب کېږي. موحدينو له يوه طرفه د اندلس له واکمنو سره په جگړه اخته وو او له بله لوري يې د هسپانيه له کافرانو سره لاسونه په گريوان کې بند کړي وو، چې په دې سره د هغوی قوت په اندلس کې کمزوری کيده او د هسپانيانو پرلپسې بريدونو د هغوی قوت اوبه کاوه او په افريقا کې هم هغوی ته جنجالونه را پيدا شول چې په دې سره يې په اندلس کې پاته قوت هم له منځه ولاړ او اندلسيان مجبور شول چې د خپل ځاند حفاظت لپاره په خپله يوه چاره ولټوي.

د غرناطې د مملکت دور (يا وړوکی اندلس):

په کال ۶۶۸ هـ کې د موحدينو حکومت په المغرب کې د بني مرين لاس ته ورغی او په دې توگه په اندلس کې هم د موحدينو پېښې د هسپانيانو په وړاندې ولږېدلې، د اندلس خلکو وپتېيله چې دوی بايد له دښمن څخه ځانونه په خپله خوندي کړي، له دې امله نو هلته خپل اندلسي حکومتونه جوړ شول چې يو هم له دې څخه د غرناطې حکومت و چې د ابو عبد الله محمد بن يوسف بن نصر- المعروف بابن الاحمر الملقب بالشيخ والغالب بالله په مشرۍ جوړ شو. د غرناطې

حکومت تر دوی پېړۍ زیاته موده دوام وکړ چې تر شل یې زیات واکمنان در لودل.

دغه حکومت د محمد بن یوسف بن الاحمر په لاس د ۶۳۵ پر مهال جوړ شو چې تر ۶۷۱ یې حکومت وکړ، د غرناطې حکومت درې لوی ولایتونه یا ایالتونه در لودل چې په منځ کې یې غرناطه، د مشرق لور ته د مریه ښار او د جنوب په خوا کې یې د مالقه ښار و. بنو الاحمر وکولای شول چې تقریبا دوه نیمې پېړۍ دغه ښارونه خوندي کړي. درې مهم اسباب وو چې د دغې سیمې د خوندي کول سبب شول:

اول: غرناطه د اندلس په جزیره نما کې د جنوب لور ته راتیره ده چې په دې سره دوی ته په اسانۍ له المغرب څخه د سختې مهال مرستې رسیدلې او هر وخت چې سختي پر راغلې ده د المړینه دولت مرسته ورسره کړې ده.

دوم: د غرناطې مملکت خپل خلک زیاتره د وسلې پر زده کړه او له دښمن سره د جگړې دوامداره مخامختیا ته چمتو کړل، له دې قوت سره د غرناطې مملکت ته هر وخت د اندلس له نورو سیمو هغه کسان راتښتیدل چې ښارونو به یې د هسپانویانو په لاس سقوط کیدل او دوی به غرناطې ته راتلل په دې سره دغه قوت پیاوړی کیده او د دښمن مقابله ته یې ښه چمتوالی در لود.

درې: درېیم مهم عامل دا هم و چې دلته خلک تل د جهاد لپاره سر په لاس ولاړ وو، لکه چې د جهاد جذبې اندلس فتح کړی و، په همدې ډول د جهاد جذبې تر دوه سوه کاله زیات دغه سیمه د دښمن له منگولو وساتله، د دغې سیمې خلک د جهاد لپاره ولاړ او په دې توګه یې د دښمن د حملو مخه نیولې وه چې څه کم دوه نیم سوه کاله یې خپله سیمه خوندي کړای شوه.

د غرناطې سقوط او په اندلس کې د مسلمانانو د دورې پای:

د ٨٦٩ هـ مهال په المغرب کې د مرینه دولت د بني وطاس په لاس سقوط وکړ او دغه نوی دولت د هغه بل پرځای ډېر کمزوری او د اندلس له مسلمانانو سره یې مرسته نه شوای کولای، په دې توګه د اندلس مسلمانان له یوه ستر مرسته کوونکي ځواک څخه محروم شول.

د ٨٨٤ هـ مهال د قشتاله او ارغون ممالک سره متحد شول چې د ارغون پاچا پنځم فرناندو د قشتاله له ملکې ایزابېلا سره د ٨٧٤ مهال واده وکړ او په دې توګه دغه دوه پیاوړي ممالک د مسلمانانو په وړاندې سره یو شول چې نتایج یې د مسلمانانو لپاره ډېره زړه بوړنونکي وو.

فرناندو د غرناطې له مشر ابو الحسن علي څخه د سختو شرطونو په ښودلو د خبرو اترو غوښتنه وکړه چې ابو الحسن رد کړل په دې سره هغوی ته د حملو لار خلاصه شوه، په بیلابیلو وختونو کې به یې د غرناطې پر ګڼو برخو بریدونه کول او د مسلمانانو سیمه یې ور باندې تنګوله، د غرناطې جنوب غرب ته پرته د مدینه الحمه یا حامه سیمه په ٨٨٧ هـ کې د فرناندو له لوري ونیول شوه تر دې وروسته یې د لوشه پر ښار حمله وکړه چې ناکامه شوه.

له ٨٨٧ بیا تر ٨٨٨ هـ د غرناطې واکمن د ابو عبد الله صغیر په نوم یو کس و، ده د قشتاله له پوځونو سره جنګ پیل کړ او د حامیه په جګړه کې یې ماته ورکړه، پرلپسې یې څو نورې جګړې هم وګټلې چې اخر د لسانه له کلا سره په یوه جګړه کې بندي شو او د غرناطې چارې یې بیا پلار ابو الحسن علي له ٨٨٨ تر ٨٩٠ پورې په لاس کې واخیستې. د ٨٩٠ مهال ابو عبد الله الصغیر د قشتاله له واکمن سره د سوله ییزې معاهدې په ترڅ کې را خوشي کړل شو. له ٨٩٠ تر ٨٩٢ هـ د

غرناطي واکمن د ابو عبد الله الزغل په نوم کس شو، له ٨٩٢ بيا تر ٨٩٧ هـ پوري بيا ابو عبد الله الصغير د غرناطي مشر شو، د دې پيښو په ترڅ کې د قشتاله پوځونو بيا پر لوشه ښار بريد وکړ او د ٨٩١ مهال دښمن ښار ته ننوت او د سولې شرطونه يې پر ښاريانو وټپل. په دې وخت کې د غرناطي د واکمنانو کورني اختلافات پيل شول، چې د الزغل او وراره ترمنځ يې دې اختلافاتو شدت وموند او اخر د غرناطي پاچاهي دوې ټوټې شوه.

د قشتاله واکمن د اندلس پر ښارونو پرلپسې بريدونه کول، د غرناطي شاوخوا يې کوټل چې د غرناطي ښار کمزوری کړی او دوی يې په لاندې کولو وتوانېږي، بالاخره د ٨٩٥ هـ مهال الزغل د قشتاله له واکمن سره د سولې تړون وکړ او له مخې يې له اندلسه بهر شو او د الجزائر لور ته ولاړ. له غرناطي پرته نور ښارونه ټول دښمن ونيول، نو دښمن له ابو عبد الله وغوښتل چې غرناطه هم د ټاکلو شرطونو له مخې دوی ته تسليم کړي. سلطان خپل مرسته کونکي او مشاورين راټول کړل او په دې اړه يې مشوره وکړه چې د دښمن اعلان شوي شرطونه يې رد کړل.

د ٨٩٧ په پسرلي کې د دښمن دوو پاچاهانو چې مېړه او ماينه وو، پر غرناطه بريد وکړ په ډېر وړونکي ډول يې محاصره کړه، د غرناطي مجاهدين به د موسی بن ابي غسان په مشري وتل او پر محاصره کوونکو لښکرو به يې بريدونه کول، د هغوی پلانونه به يې بريالي کيدا ته نه ايله کول او په دې توگه د محاصرې کړۍ اووه مياشتې اوږده شوه، اخر چې له هره لوري د غرناطي مسلمانان ناهيلي شول نو د مقاومت ځواک يې وکوټل شو، ټولې هڅې يې د دښمن په وړاندې ناکامه شوې او په ټولو خلکو کې يو ډول ناهيلي خپره شوه. د ٨٩٧ د محرم له پيل سره د ښار مشرانو پريکړه وکړه چې ښار به دښمن ته سپاري يوازې موسی بن ابي غسان يې مخالفت وکړ، له مجلس څخه په غوسه ووتی او همداسې تری تم شو. تر دې

وروسته مجلس وزير ابو القاسم بن عبدالملک د خبرو اترو لپاره ولېږه چې د ١٤٩١ ميلادي کال د ميلاد د اختر په ورځ تړون لاس ليک شو او په دې لاندې شرايطو سوله وشوه:

- ١- په قشتاله کې د مسلمانانو د بندي کسانو خوشي کول.
- ٢- د مسلمانانو سرونه، مالونه او عزتونه به خوندي وي.
- ٣- مسلمانانو به د هسپانوي حاکم تر مشري او واکمنۍ لاندې خپل نظم، قضا او شريعت باندې پاته وي.
- ٤- د دين، ديني شعايرو، مساجدو او اوقافو ازادي به په بشپړ ډول ورکول کېږي.
- ٥- هيڅ مسيحي به مسجد او د مسلمانانو کور ته نه داخلېږي.
- ٦- مسلمان به د هسپانيه په هره برخه کې ازاد وي او هيڅ ډول د پېژندنې نېنه به نه لگوي.
- ٧- له مسلمانانو که څوک غواړي چې افريقا ته ولاړ شي، نو د هسپانوي پاچا په کښتيو کې تر درو کلونو تلای شي چې اجرت به يې هم نه غواړي.
- ٨- هيڅ مسلمان نارينه او ښځه به عيسويت ته په زور نه بلل کېږي.
- ٩- هسپانوي حاکم به له مسلمانانو سره د عدالت او نرمۍ برخورد کوي.
- ١٠- اخر شرط دا چې مذهبي مشر به يې پر دې تړون موافقه کوي.

ابو عبد الله وغوښتل چې له غرناطې څخه د بشرات په نوم سيمې ته ولاړ شي، هلته ورته د ژوند کولو سهولتونه ورکړل شول چې دی به د قشتاله د پاچا اطاعت

کوي، د غرناطې له مشرانو او مخورو څخه پنځه سوه کسان د برمه په توگه د قشتاله حاکم ته ورکړل شول چې مسلمانان به د هغه له اطاعت څخه سرغړونه نه کوي او دغه يې يو ډول ضمانت و، دواړو پاچاهانو پر تړون لاسليکونه وکړل چې مسلمانان ډاډه شي خو دغه شرطون په وروسته کې ونه پالل شول او مات شول.

د ۸۹۷ په ربيع الثاني کې يو سهار د غرناطې دروازې د قشتالي د ځواکونو په وړاندې خلاصې شوې او څو قشتالي کسان ورغلل او له ابو عبد الله صغیر څخه يې د ښار کيليانې واخيستې.

تر دې يوه ورځ وروسته غرناطې ته د دښمن د پوځ لومړۍ جوفه داخله شوه چې کونت ډي تنديلا يې مشري کوله او وروسته د غرناطې حاکم وټاکل شو، د الحمراء پر برج يې د سپينو زرو صليب پورته کړ او ورسره نژدې يې د قشتاله بيرغ هم ځوړند کړ، بيا دواړه پاچاهان بريالي ښار ته داخل شول او په همدې ورځ ابو عبد الله له خپلې مانۍ له کورنۍ سره يو ځای ووتی او پر ضايع شوې پاچاهۍ يې د حسرت او درد اوښکې تويولې، په البشرات کې د څو مياشتو تر تيرولو وورسته ابو عبد الله پوه شو چې دلته د ذلالت ژوند تيروول سخت دي، نو له اندلس څخه المغرب ته ولاړ او د فاس په ښار کې يې هستوگنه غوره کړه ان چې د ۹۴۰ هـ مهال همالته وفات شو.^{۲۷}

په اندلس کې د مسلمانانو د ماتې لاملونه:

لومړی بايد دا يادونه وکړم چې مسلمانانو ټوله هسپانيه يا سپين نه ده نيولې، بلکې شمالي او مشرقي برخو کې يې ځينې سيمې له لومړي سره دښمن ته پاته شوې چې د مسلمانانو په وړاندې يې مقاومت کاوه او دا مقاومت دا روحیه هم له دې

^{۲۷} د دغې مقالې ټول مواد له تاريخ العرب وحضارتهم في الاندلس نومي کتابه اخيست شوي دي، که د بل کتاب مواد وي ځای پر ځای يې حواله ورکول شوي ده.

ځايونو په نورو خلکو کې راپيدا او وغوړيده، ما د مقالې په سر کې د مسلمانانو د اشتباه تر سرليک لاندې دې خبرې ته اشاره کړې ده.

سپين د اروپا د لويې وچې لپاره ډېره وړه برخه ده چې مسلمانانو لاندې کړه، که مسلمانانو هلته د خپلو سيمو ساتنه غوښتلای نو بايد د اروپا لويه برخه يې لاندې کړې وای چې په دې سره يې د خپلو سيمو ساتنه ځان ته اسانه کولای شوای، اما د يوې وړې جزيره نما ساتنه گران کار دی ځکه بل لور ته يې د دښمن درسته وچه ده چې له دې بڼه وچې د يوې جزيرې ساتنه مشکل کار دی او دا وروسته تجربو ثابته هم کړه.

تر لومړيو فتوحاتو وروسته مسلمانان په خپل منځي شخړو اخته شول، چې له دښمنه يې توجو واوښته او خپل قوت يې تر خپل منځ سره مصرفاوه چې په توگه يې دلته د دښمنۍ تخمونه کرل او له بهره يې توجو اړولې وه.

مذهبي اختلافات بل هغه سبب دی چې مسلمانان يې په اندلس کې کمزوري کړل او اخر يې له نابودۍ سره مخ کړل.

د مسلمانانو کمزوري او عياش مشران چې هيڅ وخت يې تر خپلو شخصي-گټو عمومي د اندلس او ټول عالم اسلام گټو ته ترجيح ور نه کړله، دوی د اندلس په له منځه تللو کې تر بل هر چا زيات ملامت دي او لوی سبب يې هم دوی دي چې حتا يوه غرناطه پاته وه هم دوی تر خپل منځ سره متحد نه شول او د يوې غرناطې پاچاهي يې هم تر خپل منځو سره وويشله او اخر يې دواړې برخې د قشتاله حاکم ته وسپارلې.

د واکمنو ميراثي کيدل، دوی نه يوازې دا چې بې اهليت به وو، بلکې له عام ولس سره به يې اړيکې هم نه وې، د پاچاهي د کورني خلک وو چې د ولس له هيڅ

ډول درد څخه به خبر نه وو ، له دې امله يې پريکړې يوازې د خپلو گټو لپاره کولې او د ولس و اندلس گټې يې په پام کې نه ساتلې .

د ملوک الطوائف دوره د مسلمانانو سخته په تاوان تمامه شوه چې اصلا د اندلس سقوط له همدې ځايه پيل شو ، کله چې د مسلمانانو اتحاد پاته نه شو او هر ولايت يو حاکم درلود چې د هغه ولايت چارې يې يوازې د خپلو کورنۍ د گټو لپاره تنظيمولې ، نو حالت تر خرابو خراب شول او اخر يې په نتيجه کې ټول اندلس له لاسه ووتی .

٥/٩/١٣٩٩

٢٤/١١/٢٠٢٠

ماخذونه

١- تاريخ العرب وحضارتهم في الاندلس ، دوكتور خليل ابراهيم السامرائي ، دوكتور ذنون طه ، دوكتور ناطق صالح مصلوب ، دار الكتاب الجديد المتحدة ، بيروت ، يو توك ، لومري چاپ : ٢٠٠٠م .

٢- اندلس من الفتح الى السقوط ، دوكتور راغب السرجاني .

٣- قادة فتح الاندلس ، محمود شيت خطاب ، د موسسه علوم القران ، منار للنشر- والتوزيع چاپ ، دوه توكه ، اول چاپ : ١٤٢٤هـ - ٢٠٠٣م .

٤- دولة الاسلام في الاندلس ، محمد عبد الله عنان ، د مكتبة الخانجي چاپ ، قاهره ، پنخه توكه ، دوم چاپ : ١٤١١هـ - ١٩٩٠م .

٥- البيان المغرب في اخبار الاندلس والمغرب ، ابن عذارى المراكشي ابو عبد الله محمد بن محمد ، د دار الثقافة چاپ بيروت ، دوه توكه ، درېم چاپ : ١٩٨٣م .

٦- الزلافة معركة من معارك الاسلام الحاسمة في الاندلس ، جميل عبد الله محمد مصري ، د الجامعة الاسلامية چاپ مدينه منوره ، يو توكه .

٧- الكامل في التاريخ ، بن اثير ، عز الدين ابو الحسن علي بن ابي الكرم ، د عمر عبد السلام تدمري په تحقيق ، د دار الكتاب العربي چاپ بيروت ، لس توكه ، لومري چاپ : ١٤١٧هـ - ١٩٩٧م .

Get more e-books from www.ketabton.com
Ketabton.com: The Digital Library